

ИКЕ ГАШЫЙК*

*Оригиналда: “Ике гыйшыйк”

Комедия биш пәрдәдә, алты манзарада

Габделкаюм — Казанның яшь егете укыган, гакыллы, тәүфыйклы, жиңелчә генә уйлы бер егет, 21 яшендә, бай угылы.

Хөршит — болгар кызы (татар кызы), гакыллы гына, абыстайда курс тутырган, бик саф күңелле, тотынган эшен булдыра торган матур гына кыз.

Рәхмәтулла — Казанның бай карты. Чын карт бай. Үзен галим дә, гакыллы да, сәүдә эшенә дә бик оста дип белә торган, яңа эшнең һәммәсенә каршы килә торган бер кеше.

Галимә — Рәхмәтулла байның яшь хатыны, елан йоткан зәһәр, бик хәйләкәр, начарлыктан бер дә курыкмый торган хатын, 32 ләрдә.

Гайни — асрау кыз, ахырында хатын, Галимәнең дуслы.

Шаһидә — асрау кыз, һәммә сүзнә үзенә бертөрле сөйли торган, ничнәрсә аңлата алмый торган жиңелчә генә гакыллы кыз.

Мөршидә — яшь кыз.

Асрау — асрау.

Бакча хатыны — иске замана хатыны, һәммә иске эшкә мөкатдәс дип карый торган бер хатын.

Габделгазиз — Казанның мәшһүр бай угылы, фасикъ, вәждансыз, әхлаксыз, фисыкны мәсләк иткән егет.

Рабига — икенче кыз булып чыккан Хөршит.

Казан халкы тормышыннан.

БЕРЕНЧЕ ПӘРДӘ

Бакча. Табигый бакча, зур агачлар, үләннәр, еракта коймалар күренә, бер өстәл дә бар.

БЕРЕНЧЕ КҮРЕНЕШ

Габделкаюм, Хөршитбану, хатын.

Хатын. Теләсәңез, өстәлгә утырыңыз, теләсәңез, менә монда чирәмгә. (Төртеп күрсәтеп.) Менә монда агач күлэгәсе бик яхшы икән! (Хөршитнең кулында чапаны, башында серый шәл, калфак күренеп тора, өстендә дипломат.) Уф, эссе! (Габделкаюмга карап.) Ярар инде, кая булса да утырыйк.

Габделкаюм. Менә шунда күлэгәгә генә утырыйк. (Күлэгәгә утыра башлыйлар.)

Хатын. Туктаңыз әле, юрганнар китереп жәйим.

Габделкаюм. Монда яшел үләннәр хәтфә паластан да артык, шунда гына утырабыз.

Хөршит. Чын, бигрәк матур икән, кара әле, нинди чәчәкләр!

Хатын. Бакчабыз матур шул, үземез дә гел шунда чәй эчәбез, сезгә самавыр хәзерлимме?

Габделкаюм. Хәзерлә, утырырбыз әле без. Тагы, абыстай, монда кечкенә генә балаңны жибәр әле, кибеткә жибәрербез, монда кибет бардыр?

Хатын. Бар, бар, ни теләсәк, ул бар, бир, үзем генә алып килермен. Шуның өчен әйтәм, әле кызым өйдә юк иде, мөселман ягына апаларына кунак булып киткән иде.

Каюм (кесәсеннән акча чыгарып). Чәй алырга кирәк, ярты кадак конфет ал, царский конфетыннан.

Хатын. Пирсичәнеме?

Каюм. Түгел, мин тәмәке тартмыйм, царский конфетның бер төрлесе ул.

Хатын. Ярар, ярар.

Каюм. Аннан чикләвек ал, сохари ал. Монда жиләк юктыр инде?

Хатын. Булса, алырмын. (Китә башлый.)

Хөршит (Каюмга карап). Әйт әле, өстемезгә кеше-фәлән кертмәсен, харап булырбыз.

Каюм. Абыстай, тукта әле!

Хатын (борылып килә). Әллә тагы бер-бер нәрсә кирәкме?

Каюм. Жук, кирәк түгел, шуны гына әйтәм, абыстай, өстебезгә кеше кертә күрмәсэнә! Безгә кешегә күренергә ярамый.

Хатын. Жук, жук, безнең өйдә бик аулак, үзебез генә, аулаклылығына кызыгып муллалар да киләләр. Кичә генә ике мулла, бер кеше килгәннәр иде, өйлә вакытында утыра башлаганнар иде, тан аттырып киттеләр, ташый-ташый йөдәп чыктык. Киләләр шул, киләләр, урынымыз аулак. Сер чыгармыйбыз, килделәр дә киттеләр, без беркемгә сөйләмибез.

Хөршит. Анарның тагы бер хәл, безгә кешегә күренергә ярамый.

Каюм. Без чисныйлар. (Хөршитне күрсәтеп.) Ата баласы ул!

Хатын. Беләм, беләм, битенезгә чыккан бит. (Китә-китә сөйли.) Чисный имеш! Чисыңыз корсын, ата баласы булмаенча ярыймы соң, шул чикле ят егетләр берлә аулак бакчаларга килеп йөрерлек булгач! Замана бозылды! (Чыгып китә.)

Каюм, Хөршит.

Хөршит. Бүген иргә берлә сәгать йидедә уянып киттем. Карасам, шыбыр-шыбыр яңгыр ява. И Раббем! Бара алмаенча калам икән, күрә алмыйм күрәсен, дим. Хан мәсҗеденә «Ясин» әйттем, ни эшләргә белмәенчә йөрим. Бетерәсе эшем бар иде, бик тиз намазны укып, аңарга тотындым. Асрау самавыр-чәй эзерләде, әниләр дә торды, чәй эчкәндә яңгыр туктамыймы дип, әле бер тәрәзәгә карыйм, әле берсенә. Әни, нәрсә ул чикле карыйсың, ди. Үзебезнең Мөршидә иртәгә сигезләрдә барып житәрмен, бара алмасам, сәгать 12 лөрдә үзен кил, дип әйткән иде, дидем. (Көлөп.) Ә үзем юл хәзерлим.

Каюм. Минем хатымны күргәч ни әйттең?

Хөршит. Ни әйтим, әнидән сорап чыгарга хәйлә эзләргә тотындым.

Каюм. Ничек дип чыктың соң?

Хөршит. Шул, дәү әтиләргә барам дип сорадым да, Мөршиде янына кереп чыктым, аңарга әйттем, кайтканда тагы керәм.

Каюм. Ул беләмәни? Әйтү кирәкмәс иде, миңа яхшы түгел.

Хөршит. Сиңа яхшы булмаган нәрсә миңа да яхшы түгел дә, ул белүдән зарар юк, син әллә кем егетләренә әйтеп бетермә.

Каюм. Башкалар белмиме йөргәнәнемезне? Әниң белә торгандыр ич?

Хөршит. Әстәгьфирулла! Әни белгәч, ул нигә ярый аннары?

Каюм. Аналар кызларының эшен беләләр, диләр, шуның өчен әйтәм әле.

Хөршит. Инде ул кызларның егеткә күзләре төшсә, хәзер үзгәрә, кылыныш башкара, йөреше башкара, бик билгеле була, белмим, никтер безнең әни белмәде, әллә белеп тә әйтмәде.

Каюм. Белгертмәскә тели торгансың.

Хөршит. Теләсәм дә, мин үзем ана булсам — белер идем.

Каюм (көлеп). Син Хужа Насретдин кебек әйттең, ул бервакыт акчасын карак урламас жиргә яшерәм дип яшергән дә, ди, исәпләп торып, мин үзем карак булсам, монда икәннен беләм ич, монда куярга ярамый, ди имеш.

Хөршит. Дөньядагы нинди кызык бар, һәммәсен Хужа Насретдин дип сөйләләр, бер яңа чыккан хикәят китабында Хужа Насретдин китабындагы көлкеләрдән кызык көлкеләр бар.

Каюм. Әйе, чибәр китаплар бар, эчен пошканда укысаң, күңелен рәхәтләнеп китә.

Хөршит. Кайсылары эчнә генә пошыра, бик кызганыч кешеләр була, мин, шуларны айап, кайвакытта жылыйм. Шәкертләр чыгара диләр шуларны, дөрестме?

Каюм. Жук, шәкертләр түгел, алар үзләренә бертөрле кешеләр, роман язучы диләр. Мәдрәсә шәкертләреннән андый нәрсә булмый, дөрест, шәкертләреннән дә яхшылары була, күбесе анда фатир гына ясап тора. Мин мәдрәсәдә тордым ич.

Хатын эскәтерләр, поднос, чынаяк күтәреп килә. Хатын, Хөршит, Каюм.

Хатын. Озаграк тордыммы әллә? Күрше кибеттә әйберләр булмады, самавырым да хәзер кайнаган.

Каюм. Зарар юк.

Хатын (үзе азерли). Ә, монда тәрилкәләр кирәк икән эле.

Хөршит. Әле мин яңы гына бер китап укыдым, бер киленне бик кызгандым мескенне! Минем күк атасының, анасының бердәнбер кызы булган. Үзе сала баеныкы инде ул, аны Казанга биргәннәр. Аның, шул, ире эчә торган булган, кайнанасы моны бик кыскан. Шул эчә торган угылын да моның өстенә өйләндерергә теләгән. Ахырдан белгәннәр, бу килен, шул, кул эше берлә хезмәт итеп, һәммәсен тәрбия кылган. Ахырда ире дә шунда әллә ни эшләп, эчеп үлгән, моның этисеннән бик зур дәүләт калган. Иреннән бер угылы калган икән, угылы үскән, шулай иттереп, бай бикә булып гомерен үткәргән.

Хатын (китэ башлый, сөйли-сөйли бара). Үзлөре шактый китап Коръән сөйләп утырган булалар, бу елда инде укыганын белмәссең, укымаганын; «Галимнәр чагыр эчеп зина кыйлгай!» (Күздән югала.)

Хөршит, Каюм.

Каюм. Менә шундый романнар кешенең холкына файда бирә. Менә син укыгансың инде, син каенана булсаң, менә шулай көчләмәссең.

Хөршит (көлөп). Тумаган тайны дагаламыйлар дигән шикелле, миңа каенана булырга кая эле, хатын булмаган. (Көлөп, кулыннан тотып.) Тизрәк ал да, менә, элгәре хатының булыым, аннан ары, Алла теләсә, балабыз-чагабыз үссә, каенана да булырмын, көлке эле кыз башың берлә шулай сөйләп утырырга!

Каюм. Сөйләмәсәң дә шулай ич ул.

Хатын (самавыр күтәрәп килә). Менә самавыр, бик яхшы күңеленезне тынычландырып эчегез, бер дә шикләнмәңез. Ә, эле сиңең акчаң калган иде, аны оныткан икәнмен. (Кесәсеннән чыгарып, шалтыратып, Каюмга бирә.)

Каюм. Үзең берлә алып тор эле, абыстай, монда акча кирәк түгел.

Хатын. Ярый. (Алып китэ башлый.) Әйбер кирәк булса, кычкырыңыз!

Хөршит. Ярый, рәхмәт, абыстай!

Хатын. Никадәр акча бирде, тәңкәсе — сиксәнлек, өч тиен, монда ике тиен, инде ничә тиен була, тагы биш тан бар икән. Жә, кызым кайткач санар эле. Кызы да йомшак кына икән.

Пәрдәдән чыга.

Каюм, Хөршит.

Хөршит. Бер чэй ясап эчерим эле, юлда сагынырсың, Хөршит чэй ясап эчергән иде диерсең. (Чэй ясый, Каюм тәрилкәләргә кәгазь капчыктан конфетлар сала.)

Каюм. Ни эшләр инде, сагындырырсың инде, Хөршит!

Хөршит. Сиңа ир кешегә бернәрсә түгел, миңа бик авыр булыр.

Каюм. Алай димә, Хөршит! Ир булсак та, таш йөрәк түгел, миңа бәлки аерылу синекәннән дә авыр була торгандыр.

Хөршит. Ул, авырлыгы никадәр булса да, кайтасы көнгә кызыкларны исәпләп жуаныр идем, кайткач ничек буласы билгеле түгел. (Чәйләр ясалган. Кулына конфет алып). Мин куркам шул, ташласаң, ни эшләрмен, дим, озак торырсың микән анда?

Каюм. Өч атналап торылыр шул. Москвада бер ун көнлек эшемез бар, эти эле Петербургка да барырга кирәк булыр, ди. Озак түгел, монда торганда да барыбер берәр ай күрешмәенчә торабыз ич.

Хөршит. Улсы күп түгел! Өч атна түгел, өч ай булса да, санаулы көн бер житә ул. Читкә киткәч, башка уйлар төшеп, мине бөтенләй ташларсың дип кенә куркам.

Каюм. Хөршит! Син миннән ничек аерылмаска телисең, мин дә шулай ук аерылмаска тырышам, зинһар, минем йөрәгемне жандырып гел шул аерылуны сөйләмә!

Хөршит. Минем бар курыкканым шул шул, аерылсам, бөтенләй харап булаам. Йә гакулдан ук шашармын инде. (Үзләре чәй эчәләр.)

Каюм. Соң, Хөршит, син минем сине сөюемә ышанамсың? Ышансаң, мин, үземә хәсрәт алып, ни эшләп сине ташлыйм?

Хөршит. Ышанам да, шул, үзгәрерсең дип куркам.

Каюм. Әллә ни эшләдең син, Хөршит! Мин сине сагынып, сөйләп, бер күңел ачып керер өчен дип чыгам, син минем йөрәгемне генә жандырасың. Элгәре бер дә болай түгел идең.

Хөршит. Ни эшлим соң, Каюм, йөрәгемә чыдый алмаенча сөйлим, бер елдан бирле йөрибез, аз гына да алырга теләгән эшең юк, мин сиңа гыйффәтемне кызганмадым, әйтсәнә, зинһар, синнән башка кеше кулымнан тотканы бармы? Төнәм дә шуны уйлыйм, көнем дә шуны.

Каюм. Хөршит! Ни эшлим соң, һәрвакыт шуның касдында да, Ходайдан вакыт житми торгандыр шул, мине генә гаепле итеп калдырма инде аның өчен. Ни эшлим, жәе чыкмагач? Мин өйләнмәгән, син кияүгә китмәгән, ул кадәр хәсрәтләнәрлек эш юк эле.

Хөршит. Уф Алла, улсын Алла күрсәтмәсен инде! Аннан ары эш тә бетә! Бу көенчә дә бик уңайсыз шул! Безгә дә жаучы да килә, ярый быел яшь эле, мин кияүгә киттим, дия идем, тагы инде нинди хәйлә табармын! (Туктап торып.) Хәйләсен табар да идең, синнән алам дигән сүз булса! Мин эниләргә Каюмнан бүтәнгә бармыйм дисәм, син мине алмый калсаң, минем исе-мем генә чыгып кала шул! (Еглаган тавыш берлә.) Безнең кызларның кадерләре дә шул гыйффәтлектә генә! Минем атым-чабым чыкса, син алмасаң, мин кая барам? Кем алыр? Барсам да, күңелем сіндә булгач, мин ни рәхәт күрермен?

Каюм (моңланып). Хөршит! Еглама юкка! Мин беләм, син мине сөясең, үземнең ни дәрәжә сөйгәнемне дә беләм! Безнең булачак тормышыбыз да ни дәрәжә рәхәт булачагы билгеле, чөнки тормышның рәхәтлегенең иң зур сәбәбе булган сөешү табылган, мин ничек булса да ул тормышны корыр өчен сине алмаенча калмаска тырышам, ләкин минем дә атам-анам бар, аларның да ризалыгын алырга кирәк.

Хөршит (еглаган тавыш берлэ Каюмның итәгенә жыгыла). Алмаслар инде, алмаслар, гомер буенча кибеп бетәрмен инде! Хәер, шулай булса, гомерем дә озын булмас!..

Каюм (ике иң башыннан тотып торгызып, жылап). Хөршит! Дөнъяда сөйгәнәң башы хөрмәтенә әйтәм, зинһар, еглама! Син болай калсаң, сәфәрәм сәфәр булмый, эшем эш булмый, жаным бул, тукта!

Хөршит. Бәгырем бул! Итәгенә ятып еглавыма гына рөхсәт бир! Зинһар, кәфең китмәсен, татлы яшьләремнән генә аермасаң, жаным! Бу яшьләр... Бу яшьләремнәң тәмен белсәң иде! (Туктап торып.) Болар әллә ниләрне исемә төшерәләр. Валлаһи, бөтен дөнъядан сине артык күрәм. (Муенына асылына)

Каюм (кулын салып жылый). Жыла, жаным, жыла! Алла күз яшьләремезне кабул итсен! Дөнъяда күз яшеннән... күз яшеннән... газиз нәрсә юк. (Туктап торып.) Минем өчен түгәсеңме бу яшьләрне?! (Кочаклап маңлаеннан үбә.) Жан дустым! Ташламам, ташламам!

Хөршит (торып, ике кулын чуп-чуп үбеп). Бәгырем бул, ике күзем, вәгдәңне онытма! Түккән күз яшьләрем бәрабәренә әйтәм, ташлама! Аяк астында туфрак булып хезмәт итәрмен, жаным, ал! Мин бай дип һаваланма! Алмасаң, үкенерсең, миннән артык сине беркем дә сөя алмас, валлаһи, күңелемнән сөям. (Яшенә карылып.) Күп сөйли дип үпкәләмә, жаным, мин хәлемне сиңа сөйләми кемгә сөйлим?

Каюм. Хөршит! Ышан миңа, жаным, ялганламыйм! Чын күңелемнән сөям, тиң күрми дип уйлый торгансың, валлаһи, һичбер андый уй күңелемә кереп тә чыкканы юк, холкыңны яратам, үзеңне сөям, миңа башкасы кирәкми, эти-әни генә разый булсыннар инде.

Хөршит. Белмим, жаным! Белмим! Күңелем бик курка, безнең бу кадәр күз яшьләребезне агыздыру кирәкмәсләр иде дә, картлар кашында ул күз яшенә бер дә бәһа юк шул! Ходай ни язды, шул булыр инде.

Каюм. Болай еглап та бер дә файда юк, ничек булса да үзеңне үзең жуатып торырга кирәк.

Хөршит. Ул бер аңлаган кешегә еглап сөйләсәң, эчләр бушап китә, хәсрәтләр тарала, күз яше аккан саен баш жиңеләя, гүя баштагы авыру-хәсрәтләр күз яше булып агалар.

Каюм. Улсы дөрест, ләкин куркам мин, ул яшьләргә мин сәбәп булмыйм дим. (Моңаеп.) Күз яше бик сыек, ләкин бик зәһәр, нинди нәрсәне дә ашый, нинди кешене дә харап итә. Күз яшенәң бер тамчысы бер кешенәң гомерен харап итәргә җитә, күз яше адәмнәң сүз берлә әйтеп бирә алмаган нәрсәләрен аңлата! Бөтен хәсрәтләрен уйландыра, башыннан кичкән хәсрәтләр, кайгыларны яңарта! Кешенәң кайгылы вакытындагы

күренешләрән искә төшерә, алар өчен хәсрәтләндерә, бала вакыттагы хәсрәт, кайгы, рәхәт, сәгадәт кебек нәрсәләрдән хәбәрсез чакларны искә китереп: «Иа Рабби! Нинди рәхәт чакларым бар иде, хәзер нинди хәлдә мин! Гаҗәба! Шул рәхәтләрне күргән кеше минме?» — дидерә, үзеннән үзен биздерә, гүя дөнъяның иң бәхетсез кешесе кебек күрсәтә! Менә миндә шундый вакытлар була, Хөршит! Дөнъяда һичнәрсә күземә күренми! Дәүләт бернәрсә түгел! Аз-маз белгән гыйлемәң бер әйбер түгел, исәнлек, сәламәтлек бер шәй түгел!

Күз алдыма тау кебек өелеп-өелеп гаепләрем килә, күңелемә, дөнъяда ни төрле хәсрәт-кайгы булса, гүя һәммәсе киләчәктә бәнем башымнан үтәчәк кеби күренә! Белмим, минем күңелем ни эшли торгандыр! Язмыш миңа ниләр хәзерли торгандыр?! Кибеттән кайтып бүлмәмә керсәм, нәрсәдер бүлмәмдә юк! Китап укырга тотынсам, ни өчендер, бернәрсә аңламыйм! Каядыр минем әүвәлге зиһенем! Ятсам урыныма, башыма килгән уйларны, түгел минем башым гына чишәргә, Әфләтун, Арестуның фәлсәфәләре, белмим, чишәр иде, белмим, юк! Ул кальбемне ярсалар, галәмгә чыгарсалар, белмим, нинди хәсрәтләр табылыр иде! Бер көндә башымнан кичкән вакыйгалар, күңелемдә уйланган фикерләр бер мөхәрриргә гомере буенча язарга житәр иде! Ай әдип булмаган! Язар идем, белдерер идем, аңлатыр идем. Дөнъяны аңладым!!! Аңлата гына алмыйм! Уф! Нидәндер мин дөнъядан разый түгел! (Еглаган тавыш берлә.) Мин бер фәкыйрь баласы булсам иде дә үз эшемә үзем баш булсам иде, минем мөкатдәс уйларым бөтен дуст-ишләремнән көлкегә генә алынмасалар иде! Уф, Хөршит! Язмышымнан мин разый түгел! Мин разый түгел! (Итәгенә егыла.) Дөнъяда күңелемне жуатыр бер кеше юк! Исмасам, син дә еглап, хәсрәтләрне чиштек! Минем хәлемне сөйләргә сүз аңлый торган дустым да юк! Сөйләсәм, дәүләткә чыдый алмый, диләр, шул дәүләт өстенә тагы ни кирәк, имеш? Мин, дәүләт юк, димим! Рәхәт юк, дим!

Дәүләт башка, рәхәт башка! Исмасам, сүз аңларлык сеңеләм дә юк! Мин ни эшләсәм, эшем килешми, ни сөйләсәм, сүзем ишетелми, белмим, нидәндер болай итәләр! Эчемә жыелган хәсрәтләрне белсәң иде, Хөршит, кычкырып жылар идең! Әле дә мин үземнең көләчлегем берләң кешегә белдермим. Уф Алла!.. Безнең өйнең начарлыгын белсәң иде, безнең тормышның кызыксызлыгын күрсәң иде, Хөршит, хәйранга калыр идең!! (Еглап, Хөршитнең кулыннан тотып, еглаган тавыш берләң.) Үзем дөнъя рәхәтеннән мәхрүм идем, сине дә мәхрүм иттем. Жаным, гаепле мин синең кашыңда! Гаепле! Сине алмасам, гыйшык уты берләң жандырам, алсам, үги ана уты берләң көйдерәм. Барысына да мин сәбәп улдым, барысына да. Рәхәтеңнән яздырдым. Күңелеңне аздырдым! Гөнаһсыз башыңны, дәртсез күңелеңне хәсрәт дәрәҗәсына чумырдым. Мин гөнаһлы, фәрештәм! Мин гөнаһлы! (Маңлаеннан үбә, битенә карап.) Бу ал йөзләрең, озын сачләрең, җазибәле күзләрең, агудан ачы яшьләргә фида булырмы икәнни?! Атаң-анан, бәгырь парәсе, күз нуры дип, сине шул көннәр өчен тәрбия кылдылар микәнни?! Сачөк вакытың минем кеби бәдбәхетләрең дәрте берләң хәйран булырмыни? Мин сәбәп булдым, жаным, мин сәбәп булдым! Ни әйтим,

таулардан зур синең кашында гаебем, ни әйтим?! Сиңа хат язмасам, болай булмый иде, ник яздым?! Ник яздым?! Үзем кызганыч түгел, сине харап иттем! (Хөршит яулыгын алып Каюмның күзен сөртә.) Уф Раббем! Үзең жайла, хәлем бик авыр, Хөршит!

Хөршит (моң гына иттереп). Каюм жаным, жылама! Минем өчен бу кадәр хәсрәтләнмә! Үзеңне үзең ул дәрәжә борчыма! Әлхәмдүлиллаһ, дәүләтенез бар! Сәламәтлеген бар, атаң-анаң читрәк күрсә дә, ни эшлисең соң? Башка кешеләрдә ул әллә ни жук. Сиңа аның өчен мин һич рәнжемим, бәйләндәк инде, ни эшлисең. Аласың икән — рәхмәт, мине морадыма тиендерәсең, алырга теләп тә, атаң-анаң рөхсәт бирмәсә, анда син гаепле түгел. Дөрест, мин харап булырмын, дөнъяда мин тормыш рәхәтен күрмәм... Ир ләззәтен татымам... Бу эшләрем өчен бәлки газиз атам-анамның да ачуларын алырмын. Ләкин син, мине алып, әллә никадәр үзең авырлыклар йөкләргә тиеш булса (еглаган тавыш берлә), ул вакытта алма мине!.. (Калтырап.) Мин сиңа рәнжемим, Аллаһе Тәгалә сиңа изге көннәр бирсен. Әмма миңа авыр булыр гына дисәң, анысыннан курыкма, миңа син булсаң, һәммә мәшәкәтләр бернәрсә түгел, дөнъяның ләззәте миңа синең берлә булуда гына. Әгәр мине ала алып та, үзең алмый калсаң, ул вакытта мин разый түгел. Күз яшьләрем көйдерер дип куркасың, күңелен дөрест булса, күз яшьләрем сиңа файда гына булыр. Күз яшьләремне тыя алам димим, тыя алмыйм, хәсрәтләнәм. Ләкин мин синнән бәхил, жаным! Үзең дә миннән разый бул. Белмәссең, дөнъяның әллә нинди хәлләре булыр. (Кулын уба.)

Каюм (калтыраган тавыш берлә). Хөршит! Ни сөйлесең, сәламәтсең ич син? Ул ни дигән сүз?..

Хөршит. Сәламәт шул, сәламәт! Хәсрәтемнең зурысы да шул. Кяшки бу көн синең кочагында актык күрешүләребез дип зәһәр яшьләрем берлә йөзләреңне буюганча, үлем түшәгендә актык сулышларымны суласамчы? Ул вакытта соңгы минутларым дөнъяның ачыларыннан, бетмәс-төкәнмәс хәсрәтләреннән газиз жанымны коткарыр иде! Бу минутлар мина язмышымның актык хөкемнәрен белдерделәр, гомеремдә рәхәттән мәхрүм ителәр, яшьлегемдә яшьлек кызыкларыннан аердылар, артык дөнъядан өметем калмады! Калмады!! (Каюмның итәгенә жыгыла.)

Каюм. Хөршит, ташла шул сүзләрне, безнең хәсрәтләр болай еглап кына бетмәс. Алай бөтен дөнъядан өмет өзәрлек түгел әле синең хәлең дә, никадәр егласаң, шулкадәр яшь күбәя, зинһар, тукта. Актык күрешүләребез була икән, моннан соң егларга вакытлар булыр, очраган вакытта сөйләшеп калыйк. Әгәр актык булмый икән, еглау ни эшкә? Тор, жаным, сөрт күзләреңне! (Хөршит әкерткен генә торып күзен сөртә. Каюм да чәйләрне савытка сала.) Чәйләр дә суынып беткән икән, эчә алмаенча да калдык.

Хөршит чәй ясый башлый.

Каюм. Хөршит, әллә самавыр сүндеме! Мин теге хатынны чакырыйммы?

Хөршит. Кирәкмәс, шул көенчә генә эчәрбез. Кара әле, сәгатәң ничә булган? Миңа кайтырга вакыт нитмәсен.

Каюм (алтын сәгатъне ачып карап). Бер туларга уника минут.

Хөршит. Әле миңа берәз вакыт бар икән. Этиң берлән барасызмы, Каюм?

Каюм. Әле үзем генә бармакчы буламын, этиңгә бүтән уй төшмәсә.

Хөршит. Үзең генә башкарасыңмы шул чикле эшне?

Каюм. Ике ел инде, андый эшләрне үзем эшлим. Бүтән эшне дә башкарыр идем дә, эти үзе ташламый әле, эни дә мине ул чикле эшкә керүемне күпсенә, үги ана бит, Хөршит, минем кеше булуыма бер дә разый түгел!

Хөршит. Шулайдыр шул, Каюм, безнең эни дә жылап-жылап үги әнисенең көчләүләрен сөйли. Әллә ниләр кылып бетергән инде, әйберләр арасына егетләр хаты итеп үзе язып тыккан, аны тапкан булып бабайга күрсәткән. Бабай бик көнче кеше булган. Ул вакытларда, ул, егетләр берлә хат алышу да бик сирәк булгандыр шул, әнине бик кыйнаган. Шуннан соң, элгәре ни өчен икәннен белмәгән икән, ахырдан бабай әйткәч, эни жылап-жылап ант иткән. Шуннан соң ышанган төсле булган да, алай булса да элгәрегечә булмады, ди. Шуннан ары әнине әлегә этиңгә килешкәннәр. Шул үги әби инде әтинең булдыкчылыгын белә икән, бик кайтаргырга тырышкан, әнигә әллә нинди егетләр исемненән дип хатлар китерткән. Эни әйтә, шул, алай да Аллага шөкер, берсенә дә алданмадым, ди.

Каюм. Минем эни генә шулаймы әллә дип тора идем, башкалар да бар икән. Минем эни дә шуның нәселе түгелмикән?

Хөршит. Нәселе бер булмаса да, үгилекләре бер ич инде.

Чәй эчәләр.

Каюм. Шулай шул, ни кылса да, сиңа зарар итәргә тели.

Хөршит. Безнең жиңги дә, ана, үги балалар тәрбия кыла да, бер дә алай көчләми. Балалары үз аналарыннан артык күрәләр.

Каюм. Мин дә бик якын күрер идем, усаллыгыннан һич айнытмый. Әле бертөрле усаллык кыла, әле бертөрле. Синең жиңгәң дә йә бик яхшы укыгандыр, яисә анасы бик яхшы карчык булгандыр. Ничек булса да, ул кеше рәнжетүнең начарлыгын аңлагандыр. Ул шул андыйлар йөзгә бердер, йә меңгә.

Хөршит. Ул үзе шул йомшак күңелле, яхшы хатын, ул шул үги кызны да шундый яхшы карап бирде — бөтен карендәш-кабилә рәхмәт укыдылар, жиһаздан жиһаз ясады, эштән эшкә өйрәтте, аны, энә Ягкуб байның приказчигы бар, Сөләйман исемле, шуңарга бирделәр. Үзе дә бик гапыллы кыз иде, киявен дә бик мактыйлар — эчми-тармый, үз эшендә генә, ди.

Каюм. Алай яхшы егет икән. Приказчиклар арасында бөтен айлык акчасын эрәм итеп бетерә торганнары да бик күп була. Яңа мода казакиләренә, очлы бүрекләренә, майлы күзләренә карап, безнең Казан кызлары фәрештә төсле дип белсәләр дә, ал арның күбесе шул киём калыбы гына булалар. Кайсы приказчиклар була, бөтен айлык акчасын киёмгә тыгып бетерә. (Көлеп.) Аның, шул, хатын-кыз арасында кадере дә зуррак була инде. Безнең шундый бер Сәйфулла исемле приказчик бар иде, мескен, шул бар акчасын киёмгә бетерә иде. Шул жыен вак-төяк хатын-кызның күңелен ала-ала гомере буенча өйләнә алмый калды. Беркөнне бу яңы киёмнәр кигән, мин кассада утырам, приказчиклар берләп жүри жентекләп торабыз, хатын-кыз, кибеткә килеп керәләр дә, чапан астыннан гына элгәре кая кем бар, шуны карыйлар да, Сәйфуллага таба китәләр. Бер хатын, кибеткә кергәч каранды да бер якка бара иде, шунда көзгә бар, көзгедә Сәйфулланы күрдә, борылды да бара башлады, менә кибет халкы: «Элгәрерәк белмәдеңмени аның киёме яңа икәнлеген?» — дип көлә башладылар. Ярый, хатын бик әдәпсез түгел икән, бер сүз әйтмәенчә чыгып китте.

Хөршит. Оятлы иткәнсез икән мескенне?

Каюм. Ни эшләп йөрергә кирәк, үз кадерен үзе китәрәп. Безнең Казан хатыннарында хәзер горейф китте, бер кечкенә генә йомыш булса, киенә, ясана, бизәнә дә базарга чыгып китә, шәлләр бер көнне, чапан ябына, тышыннан караганда бер әүлия хатын дип белерсең, эченә керсең... күзләрендә май чабалар.

Хөршит. Гел хатыннары гына гаепле итәсең. Базар халкы үзләре дә, бер хатын килеп керсә, хәзер елмая-елмая сөйләргә тотыналар.

Каюм. Мин дә аларда гаеп юк димим, алар сөйли шул, шуңарга өйрәнәп беткәннәр, алар аннан оялмый, хурланмый, аларның эшләре шул. Ләкин, алар шулай дип, кергән хатын-кыз алар төсле булырга ярамый.

Хөршит. Улсы шулай инде, вак-төяк хатын-кыз азрак эш эшләклиләр дә, әллә ниләр киенәп бетәләр, үзе кәләпүшче хатын була, йә тегүче кыз була. Улсы ярар, үзез сөйлик әле. Беркөн сиңа Шәрәфетдин бай кызы Гарифәдән жаучы барды, диделәр, дөрестме ул?

Каюм. Шулай дигәннәр иде, бүтән бер эш тә булган юк, миңа бер кеше дә ул тугрыдан сүз сөйләгәнә юк.

Хөршит. Сорасалар, риза булыр идеңме соң?

Каюм. Тагы каян китереп чыгардың, Хөршит! Ни эшлэп разый булуйм! Булмас идем.

Хөршит. Әйе, булмас идең, минем алдымда гына шулай әйтәсең.

Каюм. Синең артында ни эшлэгәнәм бар соң, Хөршит!

Хөршит. Юкта...

Каюм. Сөйләргә бер сүз булсыш дип кенә әйтәсенме?

Хөршит (көлөп, иркәләнеп кенә). Түгел.

Каюм. Алай булса, миннән «сөям сине» дигән сүзне ишетер өчен икән!

Хөршит (кычкырыбрак көлөп). Аны кайдан белдең?

Каюм. Элгәрерәк, синең берлә яңы сөешә башлаганда синнән шул сүзне бик көтә идем, беркөнне сөям генә димәдең, әллә ниләр бизәкләп-бизәкләп, әдипләр төсле сөйләгән идең, минем шул көнге шатлыгым кеби шатлануымны гомеремдә белмим.

Хөршит. Мин ул сүзләрне үзем дә шатлана-шатлана сөйләгән идем, күрәсең, сиңа да шундый кызык булган, кара эле сөешү нинди ләззәтле!..

Каюм. Сөешү болай эле, сөешеп бергә гомер үткәрү ничек була икән?

Хөршит. Чын, бик кызыктыр, бөтен гомерең хәзерге сәгатьләр төсле була микән?

Каюм. Икең дә үз тугрыңа төшкән эшне эшләсәң, мэхәббәт искермәсә, билгеле, шулай була шул.

Хөршит. Ә мэхәббәт искерәме?

Каюм. Искерә дә... бетә дә.

Хөршит. Синеке бетмәсә ярар иде.

Каюм. Синеке бетсә дә ярар идеме?

Хөршит. Минекә бетәрлек түгел, синекенә генә ышанып бетмим.

Каюм. Мэхәббәтнең кызыгы да ышанмау берлән арта ул, син миңа «сөя» дип ышансаң, мин сине «сөя инде» дип йөрсәм, сүзләргә сүз дә калмый.

Икесе берьюлы. Әле, исмасам, чыккан саен шуны сөйлибез.

Хөршит. Ул вакытта көнләмәс тә идек, чын, әллә ни төсле була. (Көлә.) Менә сөешеп-сөешеп, кавышалмый калсаң, гомер үткәрү читен була торгандыр?

Каюм (көлөп). Мин сине «Сөөшөп-сөөшөп кавышалмый» дигэч, «Сөөшөп-сөөшөп кавышмаган бер без түгел — ил берлэн!» дигэн йырны йырлый дип белдем.

Хөршит. Мин йырласам, аны пырламас идем, менэ шул йырны йырлар идем мин:

Сөямен үзеңне, кашын берлэн күзеңне.

Кавышырбыз, кавышырбыз, онытмасаң сүзеңне!

Син ни әйтер идең?

Каюм. Ни әйтим, мин әйтәсене үзең дә беләсен инде, шуны әйтим әле, Хөршит! Зинһар, аерылганда жылап калма.

Хөршит. Ярар, кайчанга китәсез әле?

Каюм. Иртәгә «Самолет» парашутына төшәбез, син дә озатырга төшәмсең?

Хөршит. Мин ничек төшим, анда кая күрешербез, мин алай теләсәм ничек йөри торган кыз түгел.

Каюм (көлөп). Жүри генә әйтәм.

Күренешкә хатын чыга.

Хатын. Эчәсезме, эчеңез, эчеңез, эһ-эһ-эһ... Бая да килгән идем дә, әллә жылый идеңез, керми киттем, була ул, була яшь вакытта. Бер-бер нәрсә кирәкмиме?

Хөршит. Жук, утыр, абыстай, чәй эчәрсен!

Хатын. Рәхмәт, нигъмәт кайтарырга ярамый, берне генә эчим алай булса. Кызым кайтмый әле, кияүгә дә кайтырга вакыт житә инде.

Каюм. Абыстай, үзең Казанныкымы син?

Хатын. Жук, мин Арча юлыныкы, угылымыз да солдатка киткән иде, картым үлде, шуның өчен моңда кызыма торырга килдем. Өченче генә аем әле.

Каюм. Алай икән.

Хатын (көлөп). Әйтергә дә яхшысынмыйм, ирле-хатынлымы?.. Алай дисәм, яшьрәкләр, менә бездә дә жыен вакытларында шулай кызлар берлә егетләр аулактарда күрешәләр.

Хөршит. Ата-анасы ачуланмыймы соң?

Хатын. Жук, ни эшлэп ачулансын? Ата-бабалардан калган йола ич! Яшьлэргэ күнел ачу кирэк. Муллалар гына бу елда тыя башладылар! Шуның өчен безнен ил-көннән бэрэкэт күтэрелде, ашлык та булмый башлады. Элгәре без яшь вакытта уены да була иде, ашлыгы да була иде. (Бер чынаяк чэй эчә, чикләвекләр ашый.)

Ерактан бер тавыш ишетелә: «Хәбибә абыстай!»

Хатын. Кем икән? (Торып китә башлый.) Иртәгә килербез дигән кешеләр бар иде, шулар микән?

Күренештән чыга.

Хөршит (торып, чапанын ала да). Нинди кешеләр икән? Харап булмасак ярар иде, Каюм! Әйдә, зинһар, китик.

Каюм. Ул кадәр ашыкма, менә шул конфетларны ал.

Хөршит. Зинһар, анысы кирэк түгел, кем булса да мине калдырып чыкмасана.

Каюм (конфетны алып бирә-бирә). Ни эшлэп мин сине ташлап чыгыйм.

Хөршит. Әйдә, зинһар, китик, харап булам, кеше сүзенә чыгам. (Китә башлый. Каюм зонтик ала да бара. Хөршит туктап көлеп карап.) Каюм! Беләмсең, аерылабыз, хуш бул, жаным, исән йөрөп, сәламәт кайт.

Каюм. Син дә сәламәт тор да, шатлык берлә күрешергә насып итсен.

Хөршит (калтыраган тавыш берлә). Амин! (Күрешә башлайлар. Кулын тотып торып.) Онытма вәгъдәңне! (Каюмның муеныннан кочаклый.)

Каюм. Онытмам, жаным, онытмам.

Хөршит (алып, көлгәнрәк тавыш берлә). Москвадан кайткач та хат яз.

Шул арада карчык килеп керә дә, кызга карап, күзендә яшь күрөп:

Карчык. Жылама! Жылама! Китте, үзебезнең күрше-күлән генә, тагы килегез. Ә... әйберләреңезне алмадыңызмыни?

Каюм (кесәсенә тыгылып бер ак тәнкә алып). Мә, абыстай, әйберләрне дә ал, безне сораучы булса да, безне әйтмәсэнә.

Хөршит. Хуш, абыстай.

Хатын. Хуш.

Пәрдә төшәр.

ИКЕНЧЕ ПӘРДӘ

Рәхмәтулла байның аш бүлмәсе, сул якта Габделкаюмның бүлмәсе, аш бүлмәсе артындагы ишек ачык, ашханә күренә һәм ике асрау арлы-бирле көлөшөп-көлөшөп йөриләр. Аш-су бүлмәсендә түгәрәк өстәлдә чәй әзерләнгән, Рәхмәтулла бай берлә бикәсе Галимә күренә. Бүлмә байларча зиннәтләнгән, Рәхмәтулла бай ак сакаллы, нечкә иттереп кырыккан мыеклы, эре кызыл тәймәләр берлә ясаган кара постау казаки кигән, тездән азгына үткән чалбар, саче алган, башына чуклы иске генә пол фәс кигән, Галимә бик кечкенә калфактан, яңы мода күлмәктән. Чәй эчәләр.

Рәхмәтулла. Бүген иртә намазда мәгъзүм Коръән укыган иде, өйлә намазында тамга жыйдык, хираәте яхшы икән, арттагы сафка ук ишетелде. Гыйлемен бик мактамыйлар да, ата баласы дидек инде.

Галимә. Инде тамга тулдымыни? Әллә өйләндерерләр инде.

Рәхмәтулла. Әйе, шулай да урысча укымаган ди, бу елда шул чыкты, мөселманнар арасында фетнә.

Галимә. Габдулла байлар, Гали байлар куймаска телиләр дигәннәр иде, разый булдылармыни?

Рәхмәтулла. Булдык инде, мәгъзүм дә бу яңы укытуны мэдрәсәгә кертмим дип сүз биргәч, дим-димнәш берлә разый булыштык.

Галимә. Ул элгәре Бохарага китмәс борын шактый ачык бер шәкерт иде, әллә нинди ямьсез чалмалар киеп, бик озын чапаннар киеп, нәкәсләнеп кайткан.

Рәхмәтулла. Мәшәихләр тәрбиясе!

Галимә. Алаен алай да, яшь кешегә ул чикле үк килешми инде, бер сүз сөйләмәенчә утыра, әллә бохар тәмәкесенә өйрәнде микән?

Рәхмәтулла. Ул булмас, аңарга өйрәнгән кеше сүздән тукталмый, диләр, эфиюн булса булыр инде.

Галимә. Эфиюнын-мәфиюнын белмим, бигрәк сөкүтләнгән инде. Ул ничек мэдрәсәгә керер икән, ирләр эшен без белмибез дә, булмас аңардан, булмас!

Каюм килеп керә, Галимә аңарга карап «Утыр!». Каюм утыра.

Рәхмәтулла. Белгән идек тә, атасы олуг кеше булганга, догасын алыык, дидек, мәрхүм әтисе галим кеше иде.

Каюм. Кем ул?

Рәхмәтулла. Үзебезнең мәгъзүмне әйтәм, аңарга тамга жыйдык бүген.

Каюм. Мулла буламыни? Ә, алай икән, мэдрәсәдә нинди зур хәлфәләр бар, алар ни эшилир икән, мэдрәсәне таратасыз икән.

Рәхмәтулла. Яңы укытуны да кертмәм дигәч, атасы яхшы кеше дип, разый булдык.

Каюм. Атасының яхшылыгы аңаргамыни! Ул яхшы булса, үз дәрәжәсен алган, моның начарлыгын белә торып куясыз. Кыямәт көнне ни жавап бирерсез? Безнең халыкта бер сүз бар! Атасы яхшы, имеш, анасына ник бер дә карамыйсыз?!

Рәхмәтулла. Син яшь эле, тик тор, олуларга тел тиермә.

Каюм. Мин тиеп әйтмим, шундыгый зур урынга кешесен карап куярга кирәк иде.

Рәхмәтулла. Урыны зур булгач, кешесе дә зур була. Гыйлеме бар дип, Шакир төсле нәселсезне куярга кирәкмәни?

Каюм. Ул менә русларда һәр урынга ярарлык кеше куялар, шуның өчен һәммә кеше үз дәрәжәсендә тора, бездә шундый эш булмаганга, муллаларыбызның имгә ярамый торганнары була, Казан шәһәрәне имам итеп шуларны куярга хурлыгы да бар бит!

Рәхмәтулла (ачуланып). Бер белгәнәң урыс, ни сөйләсәң дә, урыс катыштырмый сөйли алмыйсың, әллә урыс булырга телесеңме? Бу нинди бу, теләсәң ни хакында сөйләсен, синең ни эшен бар мулла сайлауда?! Мәхәллә байлары сайлаганнар, тагы ни кирәк, бәрәкәтсез? Әллә муллаларга курс тутырганна куяр идеңме? Ата баласы. Бохар йөргән, мәшәихләр күргән, тагы ни кирәк? Әдәпсез булмасаң, олуларга тел тиермәс идең!

Галимә. Гел сынап торам, кешегә яраган кеше безнең Каюмга ярамый, халык яратмый торган кешеләр берлә дуст була. Мәхсин байларны эле карт абыстай, кызын болардан укытмаган өчен, тирес кул берлә каргады, бу шуның берлә дуст. Хәдичә бикәнәң урысча укып йөри торган угылы — тагы моның дусты. (Каюмга карап.) Син, кеше буласың килсә, әтиң дустлары берлә дуст бул, аларны дошман күрәп йөрисең. Шәкүр бай угылы Харис ник ярамаган? Үзе синең кебек яшь егет, атасы хәзрәт сабагына кергән. Кибеттән кергәч берәз чыгып керә дә, ди, синең шикелле күзен бетәштереп әкият китаплары укып ятмый, ди. Әле беркөнне әтисе йортка килгән хәерчеләргә бирергә дип акча биреп чыгарды да, яртысын гына биргән, ди, бу кирәк булыр эле дип, яртысын үз кесәсенә салып куйды, ди. Менә шундый жыйнак, ди!

Рәхмәтулла. Моның атасы тапкан акча жиңел эле, бу әллә нинди мирзаларга ияреп убществаларга акчалар түләп йөри. Болар гына яхшы булганнар! Фәкыйрьләр ашталар, имеш! Бик яхшы буласылары килә икән — сачләрен, мыекларын төзәтсеннәр. Балам үзем төсле булсын дип Аллаһе Тәгаләдән ни чикле сорадым, догам кабул булмады. Мин, әлхәмдүлиллаһ, синең кебек яшь вакытымда юк китаплар укып вакытымны үткәрмәдем. Гәзит укыган булып та ялганнарга ышанып, анда сугыш бар, монда сугыш

бар, дип йөрмәдем. Алай булса да, сугыш булганны белмөенчә калмадым. Сугыш булды исә, күккә кызыллык күтәрелә, тагы нәрсәгә акча әрәм итеп, күңел каралтып, гәзитләр укырга инде.

Галимә. Әле мин сиңа әйтмим генә, син Москвада вакытта һөркөнне кич берлә театрга барды, акча әрәм итеп, анда ни эшләп йөри торгандыр, исмасам, ат кәмитенә барса, кызыгы булыр иде.

Рәхмәтулла. Ул безнең сүзне тыңламый инде, анда соң ни эшләп күңел каралтып бер урысның сөйләгәннен тынлап торыйм! Эчең поша икән, ал китап, укы, безнең китап азмыни? «Сәетбатталмы» дисең, «Фәттахетдин»ме, нинди кызык китаплар! Без тыңлап торыр идек, син укыр иден. Мин сине азрак адреслар язарлык белсен дип укыттым, син әллә нәрсәләр укый башладың. Белмим, инде бу нинди кеше булыр?!

Габделкаюм. Әти, ул чикле ник битәрлисең, мин акча әрәм итеп йөримме? Әллә сезгә хезмәт итмимме? Минем яшәтәш егетләремнән үк аталарын бөлдереп бетерүчеләр бар ич! Ник аларга бер дә карамыйсыз? Русча укуымнан ни зарар бар? Мин аларның китабын укысам, файдалыларын гына укыйм, әдәп өйрәтә торган, холык яхшырта торганын.

Рәхмәтулла. Ah-ah-ah! Урыс китабыннан холык яхшырта торганын, файдалыларын укый, имеш! Бик анда ишаннар сабагын өйрәтә торгандыр. (Торып чыгып китә.)

Галимә. Гайнижамал! Жыештыр самавырны!

Галимә дә чыга, Габделкаюм да чыга да, үз бүлмәсенә барып керә.

Каюм. Менә болар берлән тор инде! Аталык хакы бар инде. Бу кадәр хатыннар сүзенә карап йөри торган кеше булыр икән! Шәкүр байның Харисы атасының фәкыйрьләргә дип биргән акчасын кесәсенә салып калган да, фәкыйрьләр хакын фахеш юлында әрәм иткән дә, шуның өчен мактаулы булган! Мин үземнең аңнан-моңнан жыйган акчамны фәкыйрьләр ашатыр өчен биргән икәнмен дә — гаепле булганмын! (Гайнижамал самавырларны ала. Каюм акыртын гына укып, өстәл астыннан кәрзинкә чыгарып, китаплар актара.) Күзләрем сине күзләр, күңелем Хөршитне эзләр! Хуш, жаным, Хөршитем! Аерылдык безләр. (Шул арада Шаһидә килеп керә. Каюм, куркып сикереп торып, Шаһидәне күргәч.) Куркыттың! Әти дип белдем. (Китапларга төртеп күрсәтеп.) Ул боларны күрсә, кыямәт кубарыр ич.

Шаһидә. Теге жегет килгән, сезне чакыра.

Каюм. Кайсы жегет?

Шаһидә. Ана теге безгә кунаклар килгән көнне бер кеше килгән иде ич.

Каюм. Ә, Гәрәй.

Шаһидә. Жук, ул түгел, иртәгесен син Москвада вакытта урыслар звонок куйдылар, шул көнне ул сине сораган иде.

Каюм. Аңламадым. (Уйлап.) Кунаклар килгән көнне бер кеше килгән, аның иртәгесен тагы бер кеше килгән, урыслар звонок куйганнар, бүген тагы бер кеше килгән, моннан нәрсә аңлыйм?!

Шаһидә. Теге жегет инде! Күзләре Жәмилә күзе төсле.

Каюм. Жәмиләңне белмим! Сүзеңне аңламыйм! Бар, кер, диң!

Кыз китә.

Каюм. Остазбикәләр вәгазе төсле сөйләп, башымны әйләндереп бетерде, һәммәсә дә татар телендә сарыф, нәхү юклыктан. (Китапларын рәтләп, берсен алып.) «Бәни бәшәр та хәзрәти Адәмнең хөлкатеннән бире сәгадәт арамактадырлар. Фәкәть алмазы чүпләкләрдән арамак кеби, сәгадәтләре дә фахеш юлларыннан, гаклән вә шәрган мәнһи шәйләрдәй табмак эстәдекләреннән, бу вакыта кадәр сәгадәтнең ләфзыны көнәһ белмешләрдер. Безем заманымыза кәләнчә, хәмделиллаһ, мәгариф сайәсендә һәр шәйне нәрәдән арамак лазем идекене белдек» (дип укыганда, сарырак кыяфәтле, озынча йөзле, урысчарак киенгән, бик кечкенә кара бүрекле егет килеп керә. Каюм каршы барып.) У, сез икәнсез, Габделгазиз! Белмәдем, гаеп итмәңез.

Габделгазиз. Москвадан кайтканнан бирле күрешкәнәмез дә юк шикелле.

Каюм. Әйе, әйе. (Габделгазиз кулын суза да күрешәләр. Урын күрсәтеп.) Утырыңыз.

Газиз (дә утыра да, китапларга карап). У, синең китаплар ни эшләп яталар? Соң, иптәш, Петербургны яраттыңмы? һәммә йирдә булдыңмы соң?

Каюм. Ничек һәммә йирдә буласың? Яраттым, чибәр шәһәр. Бердән, эти берлән идек, икенче, һәммә йирдә булу минем үземнең мәсләкем түгел. Музейда булдым, театрда булдым, көтепханәсендә булдым.

Газиз. Миңа әүлиялык сатасың инде! Нәрсәгә алай кылынасың? Үзең, иптәш, дуст булырга ярый торган кеше. Тартмаган, эчмәгән, алай-болай йөрмәгән булып әүлиялануыңны гына яратмыйм.

Каюм. Жук, алай түгел, һич әүлиялык сатмыйм, мәсләкем шул: эчмәү, тартмау һәм башка начарлыклар кылмау.

Газиз. Мин эшлим дә, сөйлим дә, сезнең төсле яшереп тормыйм.

Каюм. Газиз! Яшермим мин, ләкин кылганым юкны үземә-үзем яла ябар хәлем юк.

Газиз. Ул сүзне бүтөнгө сөйлөрсөз, мин андыйга һич ышанмыйм. Эчмә дә, тартма да, арлы-бирле йөрмә

Адәм балалары Адәм галәйһиссәлам яратылганнан бирле бәхет эзлиләр. Ләкин алмазны чүплекләрдән эзләгән төслә, бәхетләрне дә бозыклык юлларынан — акыл буенча да, шәригать буенча да тыелган нәрсәләрдән табарга теләгәнгә күрә, бу вакытка кадәр «бәхет» дигәннең сүзен генә беләләр. Безнең заманыбызга житкәндә, Аллаһе Тәгаләгә мактау, аң-белем аркасында нәрсәне нәрсәдән эзләргә тиеш икәнлекне белдек.дә, ничек эч пошмаенча чыдап торырга кирәк. Заһидлар төслә өйдә утырып торырга кирәкмәни?

Каюм. Соң, жә, ни эшләргә кирәк?

Газиз, һәммәсен кылырга кирәк. Әле мин кайтып киләм бер жирдән... Ух, эшләдем дә... Әллә качаннан бирле дәртем төшөп йөри иде...

Каюм. Бернәрсә дә аңламадым, ачык сөйләсәңез лә!

Газиз (көлеп). Ачыкмы?.. Баштан укмы?.. Безгә бер вакытны бер кеше фатирга астык өйгә керде... Моның бер кызы бар... Мин беркөнне күрдәм дә, монда бар икән дип, жай чыгарырга теләп йөрим... Кыз бер дә минемчә түгел... Бер әйттерәм, ике әйттерәм — жук, сүземне тыңламый... Бик ачуым килде... Ачу килсә, ни эшлисең?! (Гыйффәтле) түземле кызны бер эш эшләп булмый... Бервакытны хат яздым: эш шулай, шулай, әгәр сүземне кабул итмәсәң, эш башкача булыр, дидем. Кыз миңа җавап биргән, сөйсә, соратсын, барам, дигән. Мин шул сүзләргә ишеткәч, ә... белдем ни эшләргә, дидем дә, кызга хат яздым; мин сине сөям һәм соратам, ләкин элгәре үзенне бер күрәп сөйләшсәм килә, дидем. Кыз разый булган... Ник разый булмасын? Билгеле, миңа бару бер кәвешчегә баруга караганда артык була. Шулай итеп, без кыз берләп бер күрештек, теге кызга бер дә белмәгән төслә күрәдем. Имеш, әүвәле уларак бу кыз берлә күрешәм. (Көлеп.) Ышанды! Ул белми минем Газизә берлә Фатыймага ниләр кылганны! Мин аңарга, безнең фатирдан чыгыңыз, югыйсә, мин сине соратсам, халык арасында әллә ниләр чыгар, дидем. Алар чыктылар. Шуннан мин икенче күрешергә чакыр-дым. Кыз чыккан. Бара торган жиремезгә бардык. Маржага өчлекне күрсәттем дә чыгарга куштым, маржа да чыкты. Без аулак калдык. (Көлеп.) Мин шуннан... Ахырдан мине жалындыра иден, хәзер менә син жалын инде, дип чыгып киттем, кыз шунда жылый-жылый калды. Миңа килеп бикә булып торасы!! Менә тор! Ул синең шикелләләрне генә өйрәткән инде.

Каюм. Мискинә кыз, ул нишләп инде?

Газиз. Жә, хатыннар төслә әллә ниләр кылынмаса. (Көлеп.) Эшләгәнме? (Үзен күрсәтеп.) Егетлек шундый була ул!

Каюм. Бу эшеңез өчен тәбрик кыла алмыйм... Гафу боерыңыз! Сезнең карашыңыздан үз файдаңыз хасыйл булган булса да... Гөнаһсыз кызны бөтен рәхәтәннән мәхрүм иткәнсез... Яхшы эш эшләмәгәнсез, дустым!

Мискинәнең бөтен гомерен харап иткәнсез... Аның өчен жанының чыгуы (гыйффәте) түземенең югалуынан артыграк булыр иде. Минемчә, шундый бер зур гөнаһ кылгансыз, дөньяда һич аның кебек кабахәтлек, начарлык булу ихтималы юк... Уйласаңыз ла! Мескинә хәзер ни эшләсен ул?.. Әй берадәр! Ничек вөжданыңыз житте шулкадәр золым кылырга?.. Мин шул эшне эшләсәм, эч пошуынан (вөждан газабыннан) үләр идем. Моннан зур инсаниятсезлек...

Газиз (ачуланып аягурә торып). Мин синнән монда холык өйрәнергә килмәгән... Кылдым... Үзем кылдым, һәммәсен белеп кылдым. Тагы кылам... Инсаниятсезлек, имеш. Таптылар бер сүз!.. Әйләндерәләр дә шуны әйтәләр. Кызлар берлә йөрү дә инсаниятсезлек. Аларны ташлау да инсаниятсезлек. Анда-монда барып утыру да инсаниятсезлек...

Каюм. Ачуланмаңыз! Үзеңезне айап кына әйтәм; дөньяда кылган яхшылыктар һәм яманлыктар һичберсе үзләренә (муафикъ) тиеш жәза бирелмәенчә калмый. Бу эшләргә каршы озак онытылмый торган начар бүләкләр берлән бүләкләр, дип әйткәнем генә! Укыганыңыз бардыр романнар, милли хикәяләр, тулардан ничек бер дә гыйбрәт алмыйсыз?

Газиз. Мин ничек алардан гыйбрәт алым, әүвәл үк ничек хурланмаенча укыйм? Аларны кем яза дип беләсең? Мин аларны язучыларының атасын, бабасын, исемен, хәтта кая торганнарына кадәр беләм. Синең төсле авыз сулары агызып, мискинә ул кыз бик кызганыч, бер егет алдап ташлаган, фәлән егет бик аяныч булган, фәкыйрь дип сөйгәннән бирмәгәннәр, дип торыйммы? Аларны укып торганчы, мин утын ярсам, файдалы булыр.

Каюм. Утынчы буласың килсә, билгеле, утын яру файдалы. Минем әйтүем — инсан буласың килсә дигән сүз иде. Үзеңез карарсыз аннары.

Газиз (торып, ачуланган тавыш берлә). Мыскыл иткән буласың, үзеңнең болай өйдә дүнегеп ятуың да саранлыктан гына! (Чыгып китә башлый.) Мин сине кеше дип йөри идем, түгел икәнсең. (Чыгып китә.)

Каюм (ялгыз). Әйе, сез кеше булсаңыз, мин түгел шул... Мискин! Әхлаклы булса, нинди чибәр егет булыр иде. Ай әхлак! Әхлак! Бигрәк мөкатдәс нәрсәсең! Йа Рабби, шул холкымнан аерма! (Торып, китапларын рәтли башлый, шул арада исенә төшеп.) Мм... Минем Хөршиткә язган хатым бар ич, мин аны бүген үк Шаһидәгә бирим, онытыла башлар. (Звонок бирә, үзе әйберләр карап тора.)

Шаһидә (керә). Нәрсә, Каюм абый?

Каюм. Монда кил эле, Шаһидә! (Акыртын гына.) Иртәгә Хөршиткә хат бирерсенме?

Шаһидә. Ярый.

Каюм. Мин бүген биреп куйыйм, онытыла башлар.

Шаһидә. Ярый, бир.

Каюм (кесәсенә тыгыла да). Ачкыч кая минем? (Икенче кесәләрен дә актара.) Жук! Әллә монда калды микән? (Өстәл өстенә барып карый.) Әй Алла, калган, ачмаган булсалар ярар иде. (Ачкычларны ала да ача.) Ачканнар!! Шаһидә, хат жук монда! Уф Алла... Бөтен эшем чуалды... Әнидер...

Шаһидә. Гайни түгелме! Ул бик йөрде шунда, бикә берлән дә шыпыр-шыпыр сөйләделәр.

Каюм. Шаһидә! Жаным бул, бар эле, Гайнидән сора эле, нәрсә сораса да бирәм. (Шаһидә чыга.)

Каюм (әйберләренә актарып). Балдак та жук, йитмеш биш тәңкәгә алган идем. Бәгыремә бөтен гомерлек бүләк булсын дигән идем — насыйп түгел икән! Уф, уф... Кем алды икән?.. Әнидер, әнидер, ни эшлим?! Әтигә ни әйтермен... Сөям диярмен... Ул, ул сүз аңлаймыни?... Ни эшлим, Раббем! Уф Алла!

Шаһидә (килеп керә). Аңардадыр, ахрысы, әйтми дә, күпме акча бирә, ди.

Каюм. Ун тәңкә диң. (Шаһидә чыга.)

Каюм. Бирсә генә ярар иде... Харап буламын... Ни дип алды?! Билгеле, бер-бер эш эшләргә... Уф, уф... Ни кылыйм, ни кылыйм?.. Ни кыла алам?.. Иа Рабби, үзең ярдәмче...

Шаһидә (керә). Миндә, ди дә, үзе килсен, ди, Каюм абый!

Каюм. Акча бирә дидеңме?

Шаһидә. Әйттем.

Каюм. Ни ди соң?

Шаһидә. Мин акчасына бик исем китми, ди, үзе килмәенчә бирмим, ди.

Каюм (кесәсеннән акча чыгарып). Менә шул акчаны бир! Бирсен, егерме биш тәңкә дин.

Шаһидә. Ярый.

Каюм (ялгыз калып, идән буенда йөрөп-йөрөп сөйли). Ай бу Хөршит!
Башымны ашады! Бу кадәр авырлыклар! Эч пошулар! һәммәсе аңардан! Ник
мин аның өчен шулкадәр мәшәкәтьләр чигәм! Актыгы булсын! Хат та
язмыйм, хат та алмыйм!.. Ул вакытта минем дөньяда нәрсә рәхәтем булыр?!
Бар жуанган нәрсәм дә бәгыремнең мәжлесләре берлә хатлары ласа. Ни
эшлим?! Ник эшне бу кадәргә житкердем?! Ник мин ташламыйм!!!
Ташлыйм! Ташлыйм!!! Миңа кызлар табылыр... Хөршиттән башка кызмы?..
Миңа... Миңа иптәш булырмыни? Булмас! Булмас! Сөям мин аны? Сөям!
Сөям, бәгырем, сине!! Ташламыйм! Ни дип ул чикле сөям?.. Моңарда күз
булса, башкаларда да бар, кашы кара икән, башка кызларда кара каш бар.
Гали бай кызы моның кай төшеннән ким?! Булса, артык. Атасы-анасы бар,
дәүләте бар. Жук! Жук! Әллә кайсы төшләре килми!!! Икенче бер Хөршит
төсле1 бай кызы булса, менә алыр идем. Карчык берлән сихерләдеме бу
мине?.. Жук! Га-кылы берлә сихерләде! Га-кылы берлән! Хөршиттә гаеп юк!
Менә мин генә аның өчен шул мәшәкәтьләренә күрәм!

Шаһидә килеп керә.

Шаһидә. Үзе килсен, башка кешегә бирмим, ди.

Каюм. Акчасы кая?

Шаһидә. Акчаны алды.

Каюм. Бирмәү кирәк иде. Әниләр ятканмы?

Шаһидә. Күптән яттылар.

Каюм. Алай булса, үзем чыгып сорыйм инде!

Шаһидә чыга башлый, Шаһидә берлән караңгы коридордан акыртын
гына кухня ишеген ачалар.

Гайни, Шаһидә, Каюм.

Каюм (акыртын гына). Гайни, минем әйберләремне бир! Ни дип алдын
аларны, алар нәрсәгә сиңа?

Шаһидә чыгып китә.

Гайни. Аласым килде дә алдым.

Каюм. Шаһидә акча бирдеме?

Гайни. Бирде.

Каюм. Алай булса, минем әйберләремне бир!

Гайни. Ул хат кемгә, әйт элгәре, аннары бирәм.

Каюм. Бер дустыма язган хат.

Гайни. Дустыңа гына булса, ник ул чикле өтэләнсең? Мин карадым инде аны.

Каюм. Ул сиңа һич кирәк түгел. Зинһар, бир дә, кешегә чыгарма! Кемгә булса да сиңа зарар да юк, файда да юк.

Гайни. Эшеңне сиздем, бирим инде, бикәгә күрсәтсәм, сиңа бик авырлык булыр. Утны күгәрәп, гостинный зал тугрысындагы бүлмәгә керә, Каюм артыннан керә. Гайни карават астыннан сандык чыгарып ача да, бер кучә кәгазь ала. Каюм карават янындарак тора. Шул вакытта коридорның икенче башыннан бауларын тишкән, күлмәгендә озын баулар салынып тора, яланбаш, яланаяк, ак сакаллы, ап-ак башлы Рәхмәтулла бай берлә кичке ак күлмәктән, башына яулык кына ябып, Галимә бикә күренәләр һәм Гайни берлә Каюм өстенә килеп тә керәләр. Каюм күрми тора.

Рәхмәтулла бай. Ни эшлисең монда, оятсыз?! (Каюм, калтырап, баш бармагын авызына каба. Гайни битен тотып идәнгә чүгәли.) Шуңарга калдыңмыни? Оят сиңа, оят! Асраулар артыннан йөрергә! Ничек хурланмыйсың? Уйламадыңмы, бервакыт беленер дә оятлы булырмын дип! (Башын селкеп.) Әйе, әйе! Бу эшне кем кылганы бар иде?! (Битенә төкереп.) Тфү, оятсыз! Үзеңне кызганмыйм, мине кеше алдында хур иттең!!!

Галимә (Гайнигә карап). Сиңа оят кирәк иде. (Сандыктагы кәгазьләрдән берсен алып Рәхмәтуллага бирә.) Карасана, хатын. (Рәхмәтулла, алып, Каюм язуын күргәч тә күтәрәп бәрә.) Әллә кайчаннан бирле мин сиңең бу эшеңне белә идем. Сине яклап атаңа әйтмәенчә тора идем. Син, шулай булса да, үги күрә дип йөрисең. Атасы, кара инде, никадәр хат. Ә монда бер балдак та бар. (Гайнигә.) Моны да ул биргән идеме?

Гайни. Әйе.

Рәхмәтулла (тагы ачуланып). Ләгънәт суккан! Акчалар бетереп бүләкләр бирә, ояты гына житмәгән! Ни эшлик инде? Алыкмыни? Кеше күзенә ничек күренерсең?! Рәхмәтулла байның угылы асрауларын алган дигән сүзне мин ничек ишетим? Сиңең урысча укыганның арасында бернәрсә дә булмаса, безнең мөселманнар арасында бик зур оят ул! Дуңгыз төсле, нәрсә аска карап торасын? Ник әйтмисең?

Каюм. Ни эшләп алыым мин аны?! (Калтыранып.) Алмыйм!!!

Гайни (жылаган тавыш берлә). Алмаска булгач, мине бу көнгә чикле ни эшләп алдап йөрттең? Бер ел алдап, мине харап итеп ташламакчы буласыңмыни?!!

Рәхмәтулла. Ай, бала, бала! Нәселемезне череттең, һәммәсе шул урысчадан... һәммәсе шуннан. Минем дә яшь вакытым булды! Әлхәмдүлиллаһ, гомеремдә бер асрау берлән тотылмадым! Бәрәкәтсез!!

Гайни жылый.

Галимә. Булган эш булган инде, хәерле булсын! Син генә түгел инде, асрау кызларның һәммәсендә дә була диергә ярый. Барыбер, теләсәң риза бул, теләсәң жук, сине без Каюмга алмыйбыз. Инде харап итте, кая барыйм мин дисен икән — үзебезнең Шакирга бирик. (Рәхмәтуллага карап.) Атасы, әйберләр дә ясарбыз, үз балабыз кебек итәрбез. Бу эшне беркемгә дә чыгарма!

Рәхмәтулла. Шакирның жалуниясе хәзер яхшы, алмыйм дисә, мин аны хәзер чыгарам дим, ничек тә ул алыр. Алмый ни хәл бар аның?!! Баеның сүзенә карышыр идеме?!! Риза булсаң, тиз үк туй итәрбез.

Гайни. Бармыйм мин аңарга, бармыйм! Каюм булмаса, бөтен гомерем буенча кияүгә китмәсәм дә разый.

Рәхмәтулла (ачуланып). Бармасаң менә, эзләп йөрерсең, куармын да чыгарырман, әйтерсең лә бер сина гына булган эш, һәммә йортта асрауларда була ул. Сине без әле үзебез бирмәкче булабыз, башкалар төсле куып чыгарсак, ни эшләр идең?!! Барып керер идеңмени?!

Каюм (сулап). Әти! Әти! (Калтыранып.) Минем, валлаһи, нич гаебем юк! Өстемә тел сөйли!

Галимә (хатны алып). Бу кемнеке соң?

Каюм. Ул хат... Ул хат? Минекә тү... Минекә...

Рәхмәтулла (аяк тибеп). Тагы, өстенә, алдап та тора инде, дунгыз!!!

Каюм (атасының кулыннан тотып, башын иеп). Әти!.. Гаебем жук!!!

Галимә. Соң ник жукны сөйлесең инде, Каюм? Үзем ничә күрдәм инде, исмасам, тизрәк Гайнине ризаландырыңыз, диң!

Каюм. Әйтмим!!! Әйтмим!! Гайнине белмим!!! Эшем юк. Ул эшне мин кылган булсам? Аллаһем сакласын!!! Эчем пошып үләр идем. Сез усал дип белсәңез дә, гомердә андый инсаниятсезлек кылганым юк һәм кылмыйм!!!

Рәхмәтулла. Үзе никадәр тирес. Шулай да безнең сүзне ялганга чыгарырга тели? Исмасам, эти, яшь вакытта үзеңездә дә булгандыр, яшьлек-жүләрлек, күңелем азды шул, зинһар, кичереңез, диң!

Галимә (Гайнигә). Разый буласыңмы? Жук исә, беләмсең, синең язмышларың кая? Безнең сүзне тыңламаенча кая бара аласың?! Гаеп үзәндә.

Рәхмәтулла. Кыз, тизрәк уйла! Күп исәплисен, күп исәплисең.

Гайни (жылаган тавыш берлә). Разый!

Рәхмәтулла. Иртәгә үк менә мин Шакирга әйтермен. (Каюмга.) Икенче мондый эш кылма! Ахыры булсын!

Каюм. Кылмадым, кылмыйм, кылмам!.. Болар... болар бар да үги...

Рәхмәтулла. Тагы сөйлисең, дуңгыз! Күрмисеңме, анаң сиңең өчен ни эшли! Шөкранәсез. (Чыгып китә, Каюм да чыга.)

Гайни, Галимә

Галимә. Күрдеңме, Гайни! Өйткән идем ич мин сиңа ул хезмәтләрнең буш калдырмам, сиңе ничек тә Шакирга бирдерермен дип. Сиңең жайланды хәзер. Минекен генә рәтлесе бар. Ничек булса да Каюмнан күңелен тагы биздерә төшөп, кибетләрне үз исемемә яздыра алсам, аннары минекә дә рәтләнәр иде.

Гайни. Бикә, тизрәк шул эшләрнең кулыңа алып бетер дә, аннары бу картка гына дүнегергә кала! Әле дә яшь гомереңне бик күп эрәм иттең!

Галимә. Аның каравы Шаһимәрдән берлә рәхәт күрербез. Дәүләт бар.

Гайни. Каюмнан биздерер өчен тагы бер-бер эш кылмаенча ярамый әле, югыйсә, сиңең артыңа яздырмас.

Галимә. Әле дә инде кылдык, шундый үткән, тәүфыйклы, гакуллы егетне ничек күрсәттек! Өзрәк усаллык та кылдык та, инде ни эшлисең?

Гайни. Сиңа, аның малы калып, рәхәтләнөп гомер кылырлык та булмагач... Сиңең үз хакың ул! Яшьлегеңне бирдең, малың алдың.

Галимә. Иртәгә сөйләрбез, Гайни! Мин теге карт янына барыйм. (Чыга. Гайни дә чыга.)

Каюм (кабинетта креслода утырып, башын тотып тора, боларның сүзе беткәч). Ниләр күрә бу баш? Уф-ф-ф Алла!!! Бу хәсрәтләрнең!.. Бу дәртләрнең!.. Бу золымнарның! Бер-бер жәзасы булыр микән? Минә бу кадәр көчлөүчеләргә, шулкадәр атам алдыңда пәрдәне ерту-чыларга, үзләрнең файдаларына минем намусым, гаразым берлән уйнаучыларга да бер-бер жәза булыр микән? Булыр! Булыр! Минем бу мәшәкәтләрәм киләчәктәгә рәхәт гомеремнең баскычларыдыр! Һәр мәшәкәтнең ахыры сәгадәттер, мин дә бервакыт, үги ана көч-лөләрәннән котылып, рәхәткә ирешермен. Уф-ф-ф! Үги ананың яхшысы тәмуғь утының чаткысы диләр, аның усалы ничек булсын соң?! (Кулы берлән битен тотып.) Минем дә рәхәтләнөп атам кочагында йөргән вакытларым бар иде, кая ул вакытлар?! Газиз анамның жаны минә бу кадәр көчлөләрән белөп никадәр кәфсезләнә икән?.. Анам! Жаным! Минә кемнәр кулында калдырдың?! Аһ, аналар! Ваһ, аналар! Нәдән залим үги аналар!.. Нәдән залим үги аналар??!!

Пәрдә төшә.

ӨЧЕНЧЕ ПӘРДӘ

Рәхмәтулла байның кунак бүлмәсе. Галимә бикә һәм Гайнижамал. Гайни калфактан, бикәләнгәнрәк киёмнән. Шакир берлә тора башлаган вакыты.

Галимә. Ул Шәйхи байларның киленнәре аерылуны бик кызык сөйләләр икән. Әле кичә мәжлестә Сәхилә остазбикә сөйләде. Ул шактый укымышлы кыз, ди, яшь вакытында миннән укыды, ди, укыла торган китапларны һәм мәсен укыды инде, ди. «Бәдәвам»нан башлап «Хәмде бихәдд»кә кадәр сабакка йөрәде, ди. Ул вакытта йомшаграк иде, ди. Шул, кияүгә киткәч тә бер дә рәтләп ир тәрбияли дә белми икән, йорт-жир карый да белми икән, ди. Иренәң чыгуында, кайтуында эш юк, ди. Утырса — утырганча тора, бер дә аңарга исе китми икән, ди. Элгәре, энә Камал тора бит, дип тора икән дә, Гали бай икенчегә әле Әхмәт табакчының хатынын алгач, ике хатын берлә тору кызык дигән дә икенчегә өйләнергә уйлаган. Үзе алырга теләгән жирдән хатын өстенә бирмәгәч, шуның өчен Камал аера башлаган. Ул аны уйламый да икән, ди, менә Әсма акырып-бакырып жыгларга тотынган. Күрәсең, үзе сөя. Камал, аңарга карамый, аерган. Өннән чыкмаенча, жылап йөдәтеп бе-тергән, ди.

Гайни. Ирләрне кулга алыр өчен хатын-кызга тугрылык кына да житми, куштанлык та кирәк.

Галимә. Кирәк кенәме соң! Безнең хатыннарының ирләренә яхшы күрсәтә торган, бөтен гаепләрен югалта торган беренче буяулары инде. Ирләрне кулга төшерергә бик зур хәйлә ул. Беләмсең, мине хәзер карт ничек дип белә, дөнъядагы беренче тугры хатын, йорт хужасы, бөтен шул йортның артуына тырышучы дип белә. Менә мин аны куштанлык берлә ниләргә йиткердем. Куштанлыгымнан инде бер генә өметем калды, кибетләренә үз исемемә яздыра алсам, аннары хатыннарыда куштанлык иң беренче сыйфат икән белерсең. Әле Шакир теге эшне картка сөйләме?

Гайни. Әле кичә генә сөйләде, ни чыкса, шунда Каюмның эшкә ярамавын, юкка акча бетерүен чыгарам, ди.

Галимә. Чын да хәзер бик күңелә кайткан. Алай да шул, бөтенләй ничек биздерәсең, безгә Каюм булса да, аңарга бала шул. Бара-тора ничек тә бизеп бетәр инде.

Гайни. Күңелен биздерер өчен тагы бер-бер нәрсә уйламыйкмы?

Галимә. Ни уйлыйк соң?

Гайни. Болай итик, кибетләр арасында эштә гел Каюм, ди. Хәзер Рәхмәтулла абзыйны рәтләп белмиләр дә, ди. Каюм менә шулай итә-итә бөтен эшне әтисе үлгәнче үз кулына алып бетерергә тели икән дә, сиңа бер нәрсә дә бирмәскә тели икән дип, картка жылаган булып сөйлә. Шулкадәр дөүләткә берәр күз яше әллә ни булмас.

Галимә. Бер түгел, ун мәртәбә дә жылармын... Рәхмәт сиңа, Гайни! Таптың, буш итмәм мин сезне.

Гайни. Улсында эш юк. Сездә булса, без ач булмабыз әле, булуын булсын әле.

Галимә. Исмасам, Гайни, бер ир балам да тормады. Болай мәшәкәтләнәп йөрергә булмас иде. Каюмга тигән аңарга да тияр иде. Әле бу көенчә бигрәк аз шул.

Гайни. Болай булдырсак, бигрәк яхшы. Акчасы да күбрәк кала, башың да тыныч. Ул вакытта бик уңайсыз булыр иде. Шаһимәрдан аны көнләр иде. Бу көенчә булса, рәхәтләнәшәп торырсыз.

Галимә. Улсы дөрест шул. Алай булса, мин картка шуны жылап-жылап сөйлим әле, син дә Шакирга әйт, ул шулай әйтә дисен.

Гайни. Шакирдан калмый инде ул, әле дә әллә ниләр сөйләп бетерә.

Икенче яктан «Галимә кая?» дигән тавыш ишетелә.

Галимә. Кайтты. (Торып каршы китә башлай.) Гайни. Мин чыгып торыйм әле.

Шул арада чалмадан, бертөрле генә чапаннан, үз кыяфәтендә Рәхмәтулла бай килеп керә.

Галимә (көлебрәк кенә). Кайттыңызмыни? (Рәхмәтулла чалмасын сала. Галимә алып илтәп өстәлгә куя да.) Чәй хәзерликме?

Рәхмәтулла. Хәзерләгез, эчәрбез!

Галимә. Мин әйтәп керим әле.

Рәхмәтулла кәнәфигә утыра. Галимә чыга.

Рәхмәтулла. Исмасам, өемә кайтып керсәм, рәхәтләнәп китәм. Хатынның йорт жанлы, мәхәббәтле булуы да бик кызык эш соң! Угылым да шулай булган булса иде, тагы башкача булыр иде дә, ни эшлисәң, без теләгәнчә түгел шул. Яшь вакытыңда, үз анасы чагыңда, бик жүнле булыр төсле күренә иде. Зурая башлагач, бөтенләй башкарды! Күңелгә үк жат күренә башлады.

Галимә (килеп керә дә, карт янына кәнәфигә утыра-утыра, сөйли). Кибетләр ни эшли, карт?

Рәхмәтулла. Үзенчә алар шулай баралар. Менә әле мәсҗедтә исемә төште, бер генә баламыз тормады, дим. Исмасам, Гарәфи генә булса да, үз урыныма дәүләт башы итәп калдырыр идем, дим.

Галимә. Аны уйлый-уйлый инде мин йөдәп чыккан. Балаларыбыз да нинди матурлар иде. Үкенечкә каршы туганнар шул. Минем бәхетсезлегемнән үлгәннәр. Әле Каюм, «мин эти үлгәнчә бөтен эшне үз исемемә аударып бетерәм дә, аннары куып чыгарам» дип әйтә, ди. (Карылган тавыш берлә.) Мин ун ел гомер иткән, үземнең ни чикле хезмәтем кәргән картымның өеннән чыгып китәрменмени? Мин Алладан сезгә хәерле, озын гомер бирсен дә, исәнлек берлә яшик тә, минем дә жөназам шуннан күтәрелсен дип сорый идем, күрәсен, догам кабул булмады. (Жылап.) Миңа, Алла сакласын, андый-мондый үлеп-нитеп китсәң, синнән аерылу хәсрәте генә булмый, күрәсен. Синең рухыңа Коръән укып, дога кылып торырман, минем күнел жуатуым шул булыр, дип уйлый идем... Адәм уйлый, тәкъдир көлә, диләр, дөрөст, күрәсен. Миңа (жылый-жылый) әниләр: «Шунда рәхәт күр! Шунда гомер ит! Шуннан жөназаң чыксын!» — дигән йортымнан чыгып китеп, калган гомеремне фәкыйрь-лектә үткәрәм, күрәсен. Алладан азрак өметте булса, ул алай сөйләмәс иде. Мин аны тәрбия кылып үстердем, искесен алдым, янасын кигездем, үз анасы кылмаган яхшылыкларны кылдым. Әле аның тәмсез телен, начар уен кара... Минне соң куып чыгармаса, бу өйдә үзенә урын табалмасмыни? Бу дәүләт әле анарга да, миңа да жөтмәсмени?

Рәхмәтулла. Ни эшлисәң, догасыз булгач, яхшы бала булмады инде. Хәзрәтләр китереп, бүлеп калдырырбыз, ул вакытта үз дәүләтең берлә кая торсаң да торырсың.

Галимә. Кирәкмәс, кирәкмәс! Мин, бай хатыннары төсле, ирем үлдә дип, штурмалар кубарып, бүленеп йөрер хәлем юк. Шул өемдә гыйбадәтемне кылып рәхәтләнеп тора алмагач, кирәге юк, миңа дәүләт кирәк түгел. Мал кирәк түгел. Ашарыма, эчәрәмә булса, өстемә шулай бер кат булса, шул жөтә. Ул вакытта ирең булмагач, ниндине кисәң дә ярый. Бөтен дәүләт миңа калса да, миңа шуннан арысы кирәк түгел. Ул минне кызганмаса да, мин аны кызганам. Һәммәсен аңарга бирер идем.

Рәхмәтулла. Күптән шуңарга эчем пошып йөри идем. Сиңа әйтергә әле базмый идем. Беләм инде, ул баланын сиңа ничек кылынасын, ни эшлөргә кирәк соң?

Галимә. Менә минне баш иттереп куеп булмыймыни? Аны куркытыр өчен. Ул барыбер шулай бай баласы булып торыр. Мин ул вакытта рәхәтләнеп гыйбадәт кылып үткәрер идем. Ул, миннән куркып, сүз әйтә алмас иде. Мин, билгеле, дәүләтеңезне, йортыңызны таратырга риза түгел инде. Шулай итсәк, икемезгә дә яхшы булыр иде!

Рәхмәтулла (башын кашып). Ни әйтергә дә белмим. Алай итсәк тә кеше сүзеннән яхшы түгел. Аннары кыз да табып булмас!

Галимә. Ник булмасын? Дәүләт барыбер синеке була! Үзең исәндә ничек, ул вакытта да шулай була. Ник, Каюм дәүләтне бетермәсен дигән сүзем генә. Бу патша сарае төсле йортлар, башкаларныкы кебек, башлары

бетү берлән вэйранга чыксалар, сезгә гүреңездә дә шул балаңыз өчен хәсрәтләнеп ятарга булмасын дим генә. Югыйсә, миңа син үзең булмасаң, дәүләт күземә күренми. (Жылаган тавыш берлә.) Аллаһе Тәгалә газиз гомерләремезне бирсен дә, дәүләтемезнең рәхәтен күрергә насыйп итсен! Тигезлек булмаса, рәхәт тә юк. Тынычлык та юк инде ул...

Рәхмәтулла. Шулай ук, Хәйрулла байлар, Ихсам байлар, Тәтеш Шәрәфиләр, Хәжи Камалиләр төсле, минем дә тешем-тырнагым берлән жыйган малларым эрәм булыр микәнни? Үзе болай эчми дә төсле ләсак! Шулай ук чын көчем берлән жыйган малымны, шулкадәр зур мәшәкатләр берлә тапкан дәүләтемне, әллә кемнәрдән туздыртыр микәнни?

Галимә. Әй карт! Аның мутлыгын белмисең икән!.. Аның сиңа эчмәгән булып күренүләре һәммәсе мутлыгыннан. Син генә арлы-бирле бул, Алла сакласын, елга житкермәс. Аның эшләрен сөйләргә генә ярамый инде!.. Анда бар эшләр!.. Мин дә аны бер-ике елга чикле бел-мәдем. Әле кибет арасында бөтен кешене кулына алып бетерә ди инде.

Рәхмәтулла (башын селкеп). Болай калдырсам, сиңа авыр. Тегеләй итсәм, аны бөтенләй фәкыйрьлектә калдыру була. Әллә урталай яздырыйммы?

Галимә. Бик кызык сөйләсең. Әйтәм ләсә, миңа дәүләт кирәк түгел. Синең дәүләтеңнең генә таралуын, йортларыңның туздырылуын күзем берлән ничек күререм дип, шул дәүләтеңне, исмасам, үзеңнең балаң булмаса инде, балаң баласы хуҗа булмасмы дигән сүзем генә. Син, әйтерсең лә, мин үзем өчен сөйлим. Сиңа ун ел бергә торган хатынның сүзләре бу көнгәчә дөрест. Бүген генә ялганлый. Гаҗәп!! Әгәр шөбһәләнсәң, күңелемдә тузан бөртеге кадәре гаеп юклығына нинди ант берлә ант иттерсәң — итәм!

Рәхмәтулла. Бу көнгә кадәр антсыз да ышанычкай идек ич. Бу юлы да ышанам. Синең тугрылыгыңны әллә ничә сынап белдем инде. Үз алдында кешене мактарга да ярамый да, бозыла башлый диләр дә, мин сиңа һәммәсенә ышанган инде. Ләкин дәүләтне бик мәшәкат берлә жыйдым. Ничек тә эрәм иттермәскә тырыш. Хәләленнән, хәрәменнән мин хисабын бирсәм, ул эрәм итеп бетерсә, бигрәк авыр булыр. Алай булса, мин бүген яздырам. Эмм... Әле миңа үзебезнең малай, Каюм абзый бирде дип, хат биргән иде, мә әле, укы әле! (Өкертен генә күкрәк кесәсеннән бер кучә кәгазьләр чыгара.) Ә, менә монысы икән (Галимә пакетны ертып укырга башлый.) Газиз атам! Әдәпсезлек булса да, мин сезгә бу хатны, дөрөстен әйтсәм, бу үтенечне яздым. Гаеп итмә-ңез! Шул көннәрдә олы байлардан жаучы килеп йөрүен һәм миңа аларның кызларын алырга теләвенезне белдем. Бу эш (мәсьәлә) тугрысында минем дә сөйләргә хакым булганга, сезгә үземнең бу мәсьәләдә фикерем ни икәнне бәян кылмакчы булдым. Сөекле атам! Әгәр мине өйләндерү фикереңез булса, Габдулла талчукчы кызын алып бирсәңез лә! Әгәр мөмкин түгел икән, ул вакытта мин ул бай кызын алмыйм! Моңың өчен мине орышма, атам! Чөнки мәхәббәт ихтыярлы нәрсә түгел. Минем дә

дөнъяда рэхэт торуымны эстэсәңез, минем сораганымны кабул итеңез!
Вәссәлам.

Угылың Габделкаюм.

Ни яза! Оялмый бит! Без атабыз-анабызга шул тугрыдан сүз әйтү түгел, сөйли башласалар, кызарып чыгып китә идек.

Галимә. Бигрәк, аның эше түгел инде! Мин фәлән кызны алам дип, кыз алу анын эшемени ул? Ата-ана эше ич ул. Яратсалар — алалар. Яратмасалар — жук. (Каюм керә.)

Каюм. Минһаж абзый килгән. Минзәләгә китәргә әйберләр хәзерләнде, ди. Сөйләшергә сүзләр бар, ди.

Рәхмәтулла. Ярар, керер. Син ни дип, уйламаенча, ул хатны яздың? Әй әдәпсез! Инде талчукчы кызын алмакчы булдыңмы? Әлгәре асрау ала иде. Әй оятсыз! Бар, керсен. (Каюм чыга.)

Галимә. Мин чыгыйм алай булса, карт.

Галимә чыга. Минһаж, Каюм керә.

Минһаж (кулына дәфтәр тоткан). Әссәламе галәйкем!

Рәхмәтулла. Вәгаләйкем әссәлам! (Каюмга карап.) Анда саилчеләр бардыр. Менә шуларны өләш. (Бер калай савытка салган яртышар тинлек акчалар өстәл тартмасыннан алып бирә.) Анда бар Садыйк, аңарга икене бир!

Каюм. Ярый.

Рәхмәтулла. Тагы анда сары сакаллы Әхмәди бар. Аңар да икене! Ишетәмсең? Ул безнең эзрәк карендәш тә, онытма! Анда бер аксак хәерче бар, аңарга бирмә! Ул беркөн миңа сәлам бирмәде.

Каюм. Ярый. И шәфкать! Ике ярты тин, карендәш, имеш! Бик зур файда итәсең.

Рәхмәтулла. Нәрсә дисең?

Каюм. Теге аксакка бирмәскә, дим.

Рәхмәтулла. Бирмәскә, бирмәскә. (Каюм чыгып китә.) Кая күпме товар жибәрелгән? Язганмы бар да?

Минһаж (дәфтәрен ачып). Язган.

Рәхмәтулла. Кая монда?

Минһаж. Менә, биш кип Морозовлар товары. Өч кип Әжемнәр бәзе.

Рәхмәтулла. Тфү! Тфү! Эшенез бетмәгән, китәргә йөрисез! Ни дип цифр берләң язмадың?! Әйдә, ал дәфтәренне! Әйдә магазинга! Һәрвакыт әйтәм мин сезгә! Миңа цифр берлә языңыз, мин танымыйм дип! Сез үзенезчә чуалтасыз.

Каюм керә. Рәхмәтулла, Минһаж чыга.

Каюм. Бу хатым актык өметемне дә кисте. Уф Алла, ни эшлим? Хәзер ни миңа рәхәт гомер юк, ни Хөршиткә. Харап булды башым! Бу сөешү кадәр зарарлы нәрсә дөнъяда бар микән?! Ни эшлим! Хөршитнең дә сәгадәтен жуйдым! Үземә никадәр хәсрәтләр алдым.

Асрау (керә). Каюм абый, сина хат бар!

Каюм. Кемнән? Хөршиттәнме?

Асрау. Минне бикә калфакчыларга жибәргән иде. Алар Салих байларда торалар икән. Аларның түбән өйләрендә бүрекче кем, шуларда безнең авылның Әсма асрау булып тора. Аның берләң сөйләшәп утырдык.

Каюм. Шул әйттеме?

Асрау. Әйе, ул әйтте, Салих старшина булды, ди. Балалары бик күп иде, атасыз калганнар, ди.

Каюм. Менә жавап!

Асрау. Угылы былтыр гына солдатка киткән. Ил ашаганда рәт буламы соң, ди.

Каюм. Инде фәлсәфәдән китте. Шул бирдеме хат?

Асрау. Ул түгел.

Каюм. Ул булмагач, монда миңа нәрсәгә сезнең авылның Әсма! Нәрсәгә сезнең старшинаңыз! Рәтләп кенә сөйлә дә, вәссәлам. Кая хатың? Аның эченә кемнән икәнлегә язылгандыр.

Асрау. Алла, кызлар хатына кемнән икәнлеген әйтәләрме?

Каюм. Мин аны кайдан белим кемнән икәнлеген?

Асрау. Мин әйтәм.

Каюм. Жә әйт!

Асрау. Шуннан соң...

Каюм. Тагы әллә нәрсәләр сөйли инде.

Асрау. Мин алай синең төсле китапча сөйли белмим шул. Алай булса, сөйләмим. (Чыга башлай.)

Каюм. Тукта, сөйлә инде.

Асрау. Шуннан соң...

Каюм. Тагы бер «соң» төште.

Асрау. Салих байларның асраулары төште дә миңа шул хатны бирде. Рәфига туташ сәлам әйтте. Аннары, шул хатны бир, дип әйтте. Мә, менә хат.

Каюм (хатны жырta-жyрта). Менә хәзер аңланды. (Укый башлый)
«Әлхатты нисфелмөлякат, сагынып яздым син жанкаема сәлам хат! И жанымның жаны, ике күземнең нуры, сине бер күрергә зар вә интизар булып бер кош теледәй намә яздым. Кабул итеп аласың. Жаным, бәгырем, сиңа сүзем шулдыр, сине күрмәенчә һич тора алмыйм. Зинһар һәм зинһар, мине кызган. Көнөмдә сине уйлыйм, төнөмдә сине уйлыйм. Ятсам — күз алдымда, торсам — күз алдымда. И жанымның жаны, бәгыремнең каны, күктә — йолдызым, йирдә — кондызым, зинһар вә һәм зинһар, мине мәхрүм кылма, төнлә төшемдә сине күрәм, уянып киткәч, син булмыйсың, еглап жибәрәм, бәгырем, бу хатны бер кешегә белгертмә. Егетләр күңелендә йөгәнле ат ята, диләр. И жаным, миңа кыска гына хат язсаң, күкрәгемдә генә саклар идем. И бәгырем, хат язган дип ачуланма. Сиңең һәркөнне базарга чыгуыңны көтеп кенә торам. Сине күрү күңелемә бер рәхәт бирә. Гыйшык тоту гаеп түгел, пәйгамбәрләрдин калган сөннәт. Хуш жаным, хуш! Мәгълүмен.

Алтын да өстәл өстләрендә Ал яулыгым калды, ал, жаный! Минә дә ташлап ятны сөйсәң, Ожмахлардин мәхрүм кал, жаный. Бакчаларда гөлләр бетәрме? Арасыңдин былбыл үтәрме? Үзеңне күрәп сөйләшмәгәч, Хатка язып сүзләр бетәрме? Хуш, жаным, хуш».

Каюм. Бу миңа хат язган. Ни дип язган? Кызларда гакул жук диләр иде, дөрест икән. Әле берсеннән котыла алмыйм, икенчесе берләп бәйләнергә.

Асрау. Бу бит бай кызы. Моны алырга да ярый. Теге ул бай кеше кызы түгел. Аны ни чикле сөйсәң дә, алып бирмиләр.

Каюм. Улсы дөрест. Ләкин миннән шул эш калмасыш иде.

Асрау. Синнән түгел ич инде, бикәләрдән.

Каюм. Хөршит кызганыч шул. Хөршит! Аның күз яшен түктереп, мин нинди (сәгадәт) рәхәткә ирешермен икән? (Уйлап торып.) Эш миннән калмый инде, эти-әнидән ич ул. Алар рәхсәт бирмәсәләр, разый, дигән иде ич, ризалык түгел инде дә — ни эшлисен, барыбер алып булмый. Бу Салих бай кызының хатын ни эшләтим инде? Кара әле, Мәрзия! Исеме ничек әле ул кызының?

Асрау. Рәбига.

Каюм. Нинди Рэбига? Рэфига дигән идең ич.

Асрау. Икесе дә бер төсле ич.

Каюм. Ул кыз матурмы соң?

Асрау. Матур бик. Башында энжеле калфак. Өстендә асыл киёмнәр.

Каюм. Син үзең күрдеңме?

Асрау. Күрдем. Ул бакчада иде.

Каюм. Сез дә бакчада сөйләштеңезмени?

Асрау. Бакчалары кая икәнлеген мин белмим.

Каюм. Алай булгач, ничек күрдең?

Асрау. Күрдем инде ничек булса да. Син, бер эш булса, йөдәтергә тотынасың.

Каюм. Әһә, Салих бай кызын миңа болай сорасак та бирәләр ич, ник мин аның берлә йөрмәкче булаам? Дөрестен әйтсәк, ул йөрмәкче була инде. Күреп алырга тели идем ич. Күреп алуның бертөрлесе булып инде, бер керермен, яратсам — алырмын, яратмасам — жук. Улсы ничек булса да, хәзер мин Хөршиткә хат язарга кирәк, өметләнеп тормасын. (Яза. Язып бетереп.) Менә шуны Хөршиткә бир. Ә теге кызга иртәгә язып бирермен.

Галимә (керә дә асрауга). Ни эшләп йөрисең син монда? Бар чык! (Каюмга карап.) Икенчесен ияләштерә башладыңмыни?

Каюм. Житәр инде, мыскыл итүеңез! Тегесен дә мине шулай сезнең эшеңезне белми калды дип уйлый торгансыз?! һәммәсен белдем. Шакирга Гайнине бирергә хәйлә икәнән дә белдем. Этине миннән суытыр өчен эшлэгәнәңезне дә белдем. Тагы ни эшләргә теләгәнәңезне дә беләм. Ләкин берсенә дә каршы килмим. Кыла алсаңыз — кылыңыз. Сезнең гаебеңезне дә беләм. Этигә дә әйтмим. Кешегә дә әйтмим. Сез мине шулай төрлечә кылындырып, этинең дәүләтенә баш булып калмакчы буласыз?! Дөнъяда сезнең шикелле золым берлән сәгадәт эзләгән кешеләр бу вакытка кадәр (сәгадәткә) рәхәткә ирешә алмаганнар иде, белмим, сез генә ирешә алырсыз микән?! (Телефонда кеше бар. Каюм бара.)

Телефон. Баязитов?

Каюм. Баязитов.

Телефон. Каюм! Тиз бул, кибеткә кил! Рәхмәтулла абзый тик торганда нушсыз булып егылды. Ат дуктырга китте. Тизрәк бул! Апоплексически удар!

Каюм чыгып китә.

Галимә. Уф Алла, актык өметем дә бетте!! (Жыгыла.)

Пәрдә төше.

ДҮРТЕНЧЕ ПӘРДӘ

БЕРЕНЧЕ КҮРЕНЕШ

Рәхмәтулла байның залы күренә. Өвәл Мәһри карчык.

Аннан ары Каюм. Аннан — асрау.

Мәһри (ялгыз гына). Арыслан күк кеше үлеп китте, дөньяның да вафасы юк соң. Дәүләт тә ярдәм итми, тәкъдир ни язды, шул була шул. Кеше әйтеп кеше ышанмас ич! Бу сәгатьтә исән, икенче сәгатьтә үлгән. Галимәне дә әйтәм!

Каюм (килеп керә, жәйге киёмнән). Уф, эссе!

Мәһри. Каян кайттың?

Каюм. Зиярәткә барган идем. Абыстай мине усал күрсәтсә дә, мин ата-ана хакын беләм. Өтигә дә зиярәт кылдым, әнигә дә зиярәт кылдым. Жомга көн кич.

Мәһри. Рәхмәт! Шулай кирәк шул, әле шуны әйтәм, Галимәне әйтәм, кырыгына чикле дә тормады.

Каюм. Торасы килмәде шул. Ни чикле әйттем. Абыстай, малыңны бүлеп ал, аннан соң да миндә тор, дидем. Бер дә булмагач, кешедән яхшы түгел, исмасам, гыйддәтең тулсын, дидем, ахырдан, кырыгына чикле тор, дидем. Өчен дә көтмәде, жыенды да китте.

Мәһри. Хәерле булсын инде! Синнән эш калмаган. Үзең тынычлап торырсың. Ул инде сөйләргә генә ярамый, барыбыз да белдек, торасы килеп тормады. Ул малга кызыгып торган иде. Эше тугрылыктан булмагандыр шул, сөйләргә генә ярамый, бик күп эшләр эшләде инде, әтиң мәрхүм бер дә шикләнмәде, бик оста иде шул.

Каюм. Әллә нинди кешеләр берлән катышы да булды, диләр, анысы дөрест микән?

Мәһри. Дөрест инде, дөрест! һәммәсен эшләде, һәммәсен кылды. Алар һәммәсе булган да беткән, үз эшләренә үзе җавап бирер. Менә инде сиңа өйләнергә кирәк. (Мыегына төртеп күрсәтеп.) Яшь җитә инде.

Каюм. Кирәк инде, вакыт шул, кешем дә бер дә юк, әле рәхмәт, син карап торасың. Өйләнергә дә — каян өйләнергә?! Кемне алырга?!

Мәһри. Кемне алырга теләсәң, хәзер сиңа шуны бирәләр, Камали кызы бар, Исмәгыйль кызы бар, Икмән Шакир, Гайшә бикә кызы! Әле беркөнне Гайшә бикә берлән ашта туры килдек, ул сине сораша, Галимәне сораша, миңа барып утыр, ди, ахры, исәбе бардыр. Кызын мактыйлар. Чибәр, ди.

Каюм. Анысы кыз күп булыр, ничек белергә кирәк нинди икәнлеген! Мин, шул, күрмәенчә, белмәенчә алмаска телим.

Мәһри. Аңлыым, андыйм, урыслар шулай итәләрмени?! Алай булса, мирза кызы алырга кирәк.

Каюм. Минем күреп алырга теләвем урысларга ияреп түгел. Минемчә, бүтәнчә алырга ярамый, гомерлек бит, ахрысы, бер-беренне белешергә кирәк, күрмәенчә, белмәенчә алганда, ярый ла тугры килсә, тугры килмәсә, икеңә дә бик авыр шул, мин хатын-кыз берлән чуалып йөрүне яратмыйм.

Шаһидә килеп керә дә кулындагы хатны күрсәтә.

Каюм. Мәһри әби! Син миңа кофе керт әле?! Эчәсем бик килде.

Мәһри. Ярар, ярар. (Чыгып китә.)

Асрау. Теге син жибәргән йомышка барган идем, үземнең дә йомышым бар иде. Мәһри әби дә өйләренә кереп, хәлләрен белеп чык дигән иде, исән торалар икән, Харисның угылы гына ва, ва, ва, мин сабакка бармыйм, дип еглап утыра иде. (Кулына хатын тоткан.)

Каюм. Миңа шуны сөйләргә кердеңмени? Минем ни эшем бар сиңең йомышыңда, әбиң йомышыңда? Харис егласа ни, угылы егласа ни, бу хатын кемнән? Менә шуны әйт!

Шаһидә. Шуны әйтәм ич, син үзең сөйләп бетерергә ирек бирмисең.

Каюм. Сөйлә, сөйлә.

Шаһидә. Шуннан соң Исхакның еглаганын уйлап көлә-көлә киләм! Исхак исемле, икән угылы.

Каюм. Тагы тотыңды.

Шаһидә. Бүтәнчә белмим, шуннан соң урамнан бер кеше үтеп бара.

Каюм (читкә карап). Бетмәс инде, бөтен урам тарихын сөйләп бетерә.

Асрау. Миңа каршы килә, яхшы гына киенгән, карап киләм, һаман каршы килә, казанлылар турысына килеп житкән идем, үтеп китте.

Каюм (гажәпсенеп). Үтеп китте!

Шаһидә. Үтеп китте.

Каюм (күрсәтеп). Бу хатны каян алдың? Кем бирде? Шуны сөйлә, анда урамда кеше күп булыр. (Хатны ача башлый.)

Шаһидә. Хөршит апаның әтисе чыгып бара.

Каюм. Кая чыгып бара?

Шаһидә. Мин каян белим. Мин сорамадым.

Каюм. Белмәсәң, ник сөйлисәң соң?

Шаһидә. Валлаһи, белмим. Шуннан соң, Хөршит апа...

Каюм. Хөршит бирдеме?

Шаһидә. Әйе.

Каюм. Менә шулай диң. (Хатны тотып ачып.) Ни диде? Сәлам әйттеме?

Шаһидә. Әйтте! Әйтмиме соң, ялганчы, диде.

Каюм. Ярар, ярар, белдем. Бар, чыгып тор, үзем чакырым.

Шаһидә. Ул миңа каршы хат китерергә кушты, хат бир!

Каюм. Нинди хат бирим әле мин сиңа, укымаганда, бар чык, чакырым! (Шаһидә чыгып китә. Каюм йөткөргәләп укый башлый.) «Габделкаюм! Әтиң үлгән көнне, мин сине ала алмыйм, гаеп итмә, әтиләр рөхсәт бирмиләр, дип язган идең. Бу хатыңны укыгач та дөрест дип белеп еглаган идем, кайгырган идем дә, язмышым шулайдыр дип калган идем. Иртәгесен үк әтиң үлүен ишеткәч, бу хат күптән язылгандыр, шул арада икенче хат булыр дип көттем. Бу көнгә кадәр көттем, бер хәбәр ала алмадым. Шуннан соң сиңең бу хатыңның ялган икәнлеген белеп, үзем хат яздым. Гаеп итмә, мин сиңең шикелле ялганлап яздадым. Үз күңелемнән яздым. Мин сине болай дип белми идем, Каюм! Сиңең ул сүзләрен һәммәсе ялган, күрәсең...» Ә, монда әйтмәнчә калдырган, бик каты сүздер. «Сиңең үзеңнең миңа сөйләгән сүзләрең берләп кылган эшләреңне чагыштырып кара! Вәжданың булса, үзең дә белерсең. Шунысын да әйтмим, мине болай итеп калдыруның жәзасын күрми калмасың! Жавап бирүеңне үтенәм. Актык хатың дип... саклар идем». Кара, бу төшенә яшьләр тамган! «...тотар идем. Хуш, Каюм! Хуш! Минне дә онытма. Хөршит». (Каюм хатны кысып тотып идән буенда йөри башлый.) Юк, юк, моны болай калдырырга ярамый... Мин шуны эшлә-мимме? Минме? Каюммы? Шундый эшләреңне эшләгән кешеләргә үгет бирә торган кеше үземне үзем тыя алмыйммы?! Оят! Мина оят! Кабахәтлек! Кабахәтлек! Бер фәрештә төсле кызның күңелен аздыртып, ташла! Тагы минем вәгъдәм бар. Булмас! Булмас! Аңлауларыңның файдасы, исмасам, шунда булсын! Мин үземне үзем тыя алмасам, башка кешеләреңне ни дип гаепләргә кирәк? Вәждансыз! Ни дип мин бу көнгә чикле уйламадым. Хөршит!.. Хөршит мине ялганчы дигән! Ялганчы шул! Ялганчы! (Йөрөп,

йөрөп.) Оятсыз ялганчы! Оятсыз ялганчы! Кабахэт мин! Кабахэт мин! Уф-ф-ф (Туктап торып.) И Раббем, үзең жай бир. (Еглаган тавыш берлән.) Мин соң Хөршитне күрер өчен ниләр кылып йөри идем! Нинди мөкатдәс уйларым бар иде. Кая китте алар? Кая китте? Бакчаларда күрешкән чакларымыз... Уф-ф-ф Алла! Ул көннөрдөгә рәхәтләр (сәгадәтләр)!! (Куркынган тавыш берлән.) Кем бозды аларны?! Үзем! (Көзгегә карап.) Үзем! Менә шул залим. (Көзгегә курсәтә. Кәнәфигә утырып егларга тотына.)

Мәһри (чәйнек берлән кофе күтәрәп керә дә моның янына китерә). Менә, булды. (Каюмга карап.) Син ни эшлисең?

Каюм. Бер эш тә эшләмим.

Мәһри. Әллә этиенне сагындыңмы?

Каюм (күзен яулык берлән сөртеп). Әйе.

Мәһри. Һәммәбезгә үлмәк бер инде.

Каюм. Зинһар, мине үземне генә калдыр! Зинһар, әйтәм. Бүтән чакта сөйләрбез.

Мәһри (гажәпсенеп карангалана-карангалана чыга башлай). Шулдыр, шулдыр!.. Әллә нәрсәләр сөйләгәндер. Бер-бер кыздан жә хат китергәндер. Карчыклар усал, диләр, кызлар берлән егетләр арасында сүз йөртә, диләр, бар да юк сүз, бар да юк сүз. Менә әле ничә кыздан әйтергә сүзләрем бар, берсен дә әйтергә вакыт таба алганым юк. Ул яшь булса да әйтеп өлгөргән! (Чыгып китә.)

Каюм. Әле минем Салих бай кызы берлән эшем башланган. Анысын ни дип башладым?! Үзем кабахәт, үзем! Байлыкка кызыгам. Нәрсәгә миңа байлык! Әле әтинең әллә кемнәргә талап жыйган акчасы өчен дә жавап бирергә кирәк! Ни эшлим? Аның берлән бөтенләй эшне бетерер идем. Тагы кабахәтлек! Уф-ф-ф Алла! Иа Рабби, үзең юл бир! (Исәпләп торып.) Салих бай кызына хат языйм, бер күрим. Билгеле, яратмыйм. Аннары Хөршитне алырмын. (Язу өстәленә барып яза да пакетлап.) Шаһидә! Шаһидә! (Кычкыра. Шаһидә керә.)

Каюм. Мә, шуны Салих бай кызына бир. Бүген чыксын дип әйтте диң. Кайтканда Хөршиткә кереп әйт, хат язам дип әйтте диң.

Шаһидә. Ярар, аннан соң?

Каюм. Сөйләмә, сөйләмә, бар шуны эшлә! (Кулы берлән тотып чыгара.) Тагы башымны авырттырырга тели. Уф-ф-ф Алла! Эчем азрак шиңеп китте. Ни була инде?

Пәрдә төшә.

БИШЕНЧЕ ПӘРДӘ

Габдулла талчукчы өе, өйдә көзгеләр, гөлләр. Каршыда бер ишек, уң якта кара ишек. Хөршит, Мөршидә, асрау өстәл янына утырганнар. Алларында фал китабы. Мөршидәнең кулында дүрт почмаклы бер шакмак.

Хөршит. Тэгәрәт, Мөршидә.

Мөршидә (тэгәрәтеп). Х, (тагы бер тэгәрәтеп) б, (тагы тэгәрәтеп) а.

Хөршит. Х, б, а! (Кулына китапны алып эзәрли.) а, х, б, д, ә, х, а, д, б. Ә менә монда икән: х, б, а өченче биттә. (Эзләп таба да укый башлый.) «Жәгъфәр Садыйк диер ки, и фал иясе, бу фал кем сиңа килде, Даниялга фалыдыр. Нитәкки ул авырлыклар күрдә һәм котылды, син дә котылырсың. Бер сәфәр күренә, изге, мөбарәк улур, югалган нәрсәң табылыр, һәммә мораның хасыйл улур».

Асрау. Бер дә туры килмәде, бер дә туры килмәде.

Мөршидә. Икенчене! Бу дөрест чыкмады.

Хөршит ача икенчене.

Хөршит. Бигрәк туры килмәде, бер сәфәр күренә, имеш, анысы дөрест түгел.

Асрау. Югалган әйберен табылыр дигәне дөрестме? Синең нәрсәң жугалган?

Мөршидә. Жугалган әйбер Каюм абый булса. (Өчесе да.) Ah, ah!

Хөршит. Чын ул булса, табылыр. Бик яхшы сүз, дәресе дә, Каюм минем жугалган әйберем. Ул миңа үзенә алмавыннан хат язды. Тагы югалмый нишләгән?

Мөршидә. Тагы бер кат, тагы бер кат, Хөршидә апа, тагы бер кат! Мин болай гына ышанмыйм. (Кулына шакмакны ала.)

Хөршит. Мин бөтенләй дә ышанмыйм да, әле тик үзәң теләгән чыкса, күңелгә яхшырак була.

Асрау. Мин ышанам. Мин Шакир байларда торганда Хәлимә туташ берлә ача идек, бик туры килә иде, миңа бер чыккан иде: «Синең бер ир балаң булыр, сүзе үтемле булыр» дигән иде, һаман юк әле.

Мөршидә. Менә тапты. Кыз кешенең нинди ир баласы булсын!

Асрау. Мин аны, үземчә, балага журамаган идем.

Хөршит. Кемгә жураган идең?

Асрау. Зурракка.

һәммәсе. Әһә, әһә, әһә. (Көлешәләр.)

Мөршидә. Үзең журый беләсең икән. (Тәгәрәтеп.) Д. (тагы тәгәрәтеп) а, (тагы тәгәрәтеп) д. Д, а, д! (Китап алып эзләп.) 4 нче биттә икән. (Укый башлый.) «Жәгъфәр Садык диер ки, әй фал иясе, бу фал кем сиңа килде. Сиңа белдерер ки, сиңең теләгәнәң арыслан авызындагы сөяк шикелледер. Нитәкки арыслан авызыннан сөяк алынмас, сиңең эшең дә хасыйл улмас. Барча гөнаһларыңнан тәүбә кыл. Иншалла, морадыңа ирешерсең. Аллаһе Тәгалә сиңа бер бала багышлай ки, жумарт улур...»

Мөршидә. Моңысы дөрест түгел, моңысы дөрест түгел.

Хөршит. Ташла шуны, үзе һәммә Максудыңа ирешерсең, ди, үзе теләгән нәрсәң арыслан авызында, ди.

Асрау. Шунысы бик кызык, Хөршиткә балаң булыр дигән. Чын, Хөршит, балаң булса, ничек кушар идең?

Хөршит. Ир бала булсамы?.. Габделкаюм.

Мөршидә. Балаңа дәшкән саен йөрәгең жанар ласак.

Асрау. Син алай итмә инде. Үзеңә бигрәк авыр булыр, ул ташлаган, син дә ташла! Барыбер өмет юк ич!

Мөршидә. Ник булмасын? Өметсез шайтан, ди.

Асрау. Жае юк шул.

Хөршит. Син безнең ни эшләгәнне белмисеңме әллә? Ә, чын да син белмәдең шул әле.

Асрау. Ни эшләдеңез? Ни эшләдеңез?

Мөршидә. Эшләдек инде.

Хөршит. Без Рәхмәтулла байның асравын сатып алдык. Каюмга Салих бай кызы Рәфига дип хат бирдек. Ул аны кабул итте. Каршы хат язды. Без тагы яздык. Бер өметме? Икенчесе, Каюм миңа вәгъдә кылган иде, әгәр ала алсам, алмый калмам дип. Аның хәзер әтисе үлде. Әнисе дә киткән, ди. Хәзер инде ала ала, бәлки алырга теләр. (Моңаеп кына.) Ул мине бик сөя иде.

Асрау. Сез эшне бутагансыз гына. Каюм хәзер ни сине алырга белмәенчә, ни Салих бай кызын алырга белмәенчә йөри торгандыр. Билгеле, Салих бай кызын ялмакчыдыр. Алар байлар. Аларга жаучы жибәрер дә туй да ясарлар. Без хәйләләребезне күтәрәп калырмыз.

Мөршидә. Без аны уйлаган шул. Салих бай кызын алмакчы булыр иде дә, аның кызы юк.

Хөршит. Аннары тагы аның бер уе бар, кызы күрмәенчә алырга ярамый, ди. Шуның өчен ул күрмәенчә алмый. Әгәр дә күрәм дә алам дип

Салих бай кызына хат язса, мин вэгдэ кылган урынына киенеп барам да керэм.

Асрау (гажэпсенеп). Ул таныса!

Хөршит. Өүвэл танытмыйм, ахырдан үзем дә танытам.

Асрау. Бигрэк оста уйлагансыз. Ләкин сине алмакчы булган булса, сез бу хатыңыз белән зарар гына итәсез.

Хөршит. Минне алмаска теләве билгеле диергә ярый; чөнки ул этисе үлгән көнне «Мин сине ала алмыйм» дип хат язды. Аннан бирле бер хәбәр дә юк. Этисенең кырыгы житә инде. Салих бай кызына дип әллә ничә хат алдык. Менә аерым ачык бүген белермез. Мин үзем бу-лып хат язган идем. Бәлки, каршы жавап килер.

Асрау. Алай яхшы булыр микән соң? Син икәнлеген белгәч, ачуланып бөтенләй ташламас микән?

Мөршидә. Бөтенләй ташлады инде.

Хөршит. Юк, минем күңелем усаллыкта түгел, сөям! Сөйгәнәмә барасым килә. Болай итү бер дә гаеп түгел. Беләм мин аны — ул да мине сөя; алмакчы да була. Ләкин аның карендәш-кабиләсе ирек бирмиләр. Ул үзе дә бай түгелләр дип тартына.

Мөршидә. Менә болай булса, алмый калмый.

Хөршит. Миңа аңардан башка торуда бер дә рәхәт булмавы күк, аңарга да миннән башка торуда рәхәт юк, чөнки минем шикелле аны бер кеше дә сөя алмый. Ул үзе дә, мине алмаса, эче пошып дөнъядан рәхәт күрә алмаенча кала, чөнки бик зур гөнаһ кылган була, бик зур! Кызлар күңелен бозып ташлау кадәр зур гөнаһ юк!

Асрау. Шаһидә килде! Шаһидә килде!

Мөршидә (тәрәзәдән карап). Юк ич!

Асрау. Әнә керә, әнә керә!

Һәммәсе торалар, ишектән Шаһидә килеп керә.

Мөршидә. Шатлык хәбәр белән.

Шаһидә. Уфф! Эссе икән. Ул юлда халык, ул юлда халык! Фәйрүзә белән Вәли Арча кырына менеп киттеләр, чәй эчәргә бар, фатирымыз да Өгержеләрдә, дип кычкырып киттеләр, йомышым бар, ди.

Хөршит. Нихәл? Ни хәбәр?

Шаһидә. Белмим, күрәсең, бер-бер эше бар; әле шуны әйтәм, безнең күршегә, Әхмәдиләргә, бер кәвешче кергән икән. Әй, кичә шулар хатыны берләп сугыштылар! Көлә-көлә эчебез катты.

Мөршидә. Тапты сөйләргә сүз. Каюм абзый нишли?

Шаһидә. Әле шуны әйтәм: Каюм абзый янына кичә Мөһри карчык килгән, өйлән, ди.

Хөршит. Каюмнан хәбәр бармы?

Шаһидә. Бар дим, бар! Шуны сөйлим ич! Шуннан соң сиңа, янлыш әйтәм, Салих бай кызына хат язды. (Хатны чыгарып.) Мә!

Мөршидә (алып, Хөршиткә бирә дә.) Укы, апа! Укы!

Хөршит (ачып укый башлый). «Сөекле туташ!»

Мөршидә. У! «Сөекле туташ!» Миңа кайчан «сөекле туташ» диерләп икән?

Асрау. Бүлмә инде хатны!

Мөршидә. Бүлмим, бүлмим! Укы, апа, укы!

Шаһидә. Миңа жаным дигәннәре бар! Валлаһи, бар! Менә төшкән идем түбән өйгә, аларда бер егет бар икән! Менә валлаһи, алдамыйм, өй алдында кулымнан кысып тотты да: «Жаным, кая барасың?» — ди. Мин китәргә телим. Тагы әйтмәсме дип, тагы туктыйм. Бик кызык булды, валлаһи!

Хөршит (тагы укый башлый). «Сөекле туташ!»

Асрау. Бүлдеңез инде!

Хөршит (янә укый башлый). «...Сезнең нурлы йөзеңезне күрер өчен, дөрөстен әйтсәм, сөйләшер өчен, күрешер өчен вәгъдә кылуыңызны үтенәм. Әгәр мөмкин булса, вакытыңыз сыйдырса, сәгать өчләрдә Шаһидә берләп югары урамга чыгуыңызны үтенәм. Сәгать өчләрдә, иншалла, мин дә анда булырмын. Һәр ни булса да, Шаһидә артыннан хәбәр йибәреңез. Вәссәлам. Язгучы — мәгълүмеңез».

Шаһидә. Алла! Бу да хат яздым дигәндер. Менә, исмасам, миңа язган иде. Валлаһи менә! «Көмеш бармагым, алтын тырнагым, күктә йолдызым, йирдә кондызым» дигән, әле әйтә генә алмыйм, «нурлы йөзеңе күрмәенчә ашый алмыйм» дигән. Менә валлаһи, ислемайлар сөрткән, чәчәкләр ябыштырган, ә бу — пуфф!.. Бернәрсәсе юк.

Асрау. Ярар инде. Хөршит, ни эшлисең?

Хөршит. Киенеп чыгам.

Мөршидә. Белер бит!

Асрау. Белсен! Киен, киен, Хөршит!

Шаһидә. Валлаһи, киен! Белмәс, белмәс!

Хөршит. Мөршидә! Энжеле калфагымны, кара күлмәгемне, ботинкаларымны, дипломатымны китер!

Мөршидә. Дипломатыңны танымассың?

Хөршит. Танымый, танымый! Таныса тагы... Мин аны бер күрсәм...

Асрау әйберләр китерә, Хөршит ашыгып-ашыгып көзгә каршында киенә башлый.

Хөршит. Уф Алла, йөрәгем леп-леп итә, белмим, ни булыр.

Шаһидә. Валлаһи, сөяр! Кара әле, нинди матур икәнсең, валлаһи, сөя. А, күлмәгең бик матур! Миңа да бикә үзенең иске күлмәгендин бәйрәмгә тегәрмез дигән иде. Валлаһи менә! Китте инде. Әле Салихларның асравы яңы күлмәк кигән. Валлаһи менә, бикәмез бик яхшы, ди. Иске пылау-бәлештән калса, һәрвакыт миңа бирә, ди.

Мөршидә. Тапты сөйләргә сүз. Менә шуны әйт, Каюм абзый ни эшли?

Шаһидә. Кай вакыт, аштан соңмы? Бүген белмим, бүтән көнне йоклый. (Асрау көлә.)

Шул арада Хөршит киенеп бетерә, асрау флүрен ябындыра башлый. Мөршидә дипломатын киерә.

Асрау. Флүреңне битенән ераграк тот, күренмәсен.

Шаһидә. Күренсен, күренсен! Валлаһи менә, бик чибәр икәнсең. (Чыгарга хәзерләнәләр.)

Хөршит (асрауга). Син әниләргә Мөршидәләргә китте, диң. (Чыга башлыйлар.) Догада булыңыз!

Асрау. Хәерле юлга!!!

Пәрдә төшә.

БИШЕНЧЕ ПӘРДӘНЕН ИКЕНЧЕ КҮРЕНЕШЕ

Казанның бер нумирасының бүлмәсе күренә, чиста гына бүлмә. Каюм берлән Хөршит (Рабига) килеп керәләр.

Каюм. Безгә чәй китер!

Хезмәтче. Сәт берләнем? Лимон берләнем?

Каюм. Сәт берләнем. (Хезмәтче чыгып китә.)

Каюм. Рәтләп утырыңыз, туташ! Монда куркыныч йир түгел.

Рабига. Яхшы.

Каюм. Мин... сезгә... бик ашыктырып... дим әле (Кыз гажәпсенеп карап тора.) Мин сезне., күрәсем килде. (Читкә карап.) Нәрсәдән сүзне башларга кирәк?.. Әниңез сәламәтме?

Рабига (читкә карап). Тапты сөйләргә сүз. Әлхәмдүлиллаһ, сәламәт әле.

Каюм. Мин сезне... эмм... Шаһидә сүзе берләнем я... (Читкә карап.) Шуну әйтә алмыйм... Яраттым. Шунуң өчен (Калтырап.) Сезне күрәсем килде.

Рабига. Мин дә шул... Сезнең һәрвакыт кибеткә чыгуыңызыны карап тора идем.

Каюм. Минә шунда күрә идеңезмени? Мин сезнең һәммә хатларыңызыны алдым.

Рабига. Әйе, минем, шул, шуннан сон күрәсем килде. Ни дим инде, һәрвакыт сезне күз алдымда тотта башладым. Аннан ары сезгә хат яздым. Миңа ачуланмыйсызмы?

Каюм. Юк, юк! Нишләп ачуланыйм, рәхмәт илтифатыңызга.

Рабига. Мәнә инде күргән саен сезне күрәсем килде, шунуң өчен сезнең берләнем күрешергә чыктым, оят та инде...

Каюм. Үзеңез һаман качынып торасыз әле.

Рабига. Мин оялам шул, сездән башка егеткә күренгәнем юк шул.

Каюм. Алай да... (Кулыннан тотарга тели.)

Рабига (тартынып). Тотмаңыз, Каюм абый, минем кулымны... Әйтергә оялам, үземнең иремнән башка кешегә... тотарга ярамый. Яисә... әүвәл вәгдә биреңез!

Каюм (читкә карап). Мә менә! Хөршит миңа бер елдан соң да бу сүзне әйтмәде. Бу әле әүвәл күрешүдүк ниләр сөйли. (Кызга карап) Мин алай кызлар алдап йөри торган егет түгел. Мин кызларның гыффәтенәң ни дәрәжәдә икәнән беләм. Миннән курыкма! Андый-мондый начар уйларым юк, мин үзем түгел, башка кешеләр кылган начарлыклар өчен дә йөрәгем яна! Кызларны алай алдап ташлауны бик зур гәнаһка саныйм, һәм бик зур гәнаһ!

Кыз. Һәммә егет әүвәл шулай сөйли дә, ахырдан ни сөйләгәнән оныта.

Каюм. Мин андый егет түгел, мин гомеремдә андый начарлык кылганым юк! һәм кылмыйм. Дөрөстен әйтсәм, сездән башка кыз берлән болай аулакта утырганым юк иде. Менә иң әүвәлге таныш кызым — сез. Монда да бер начар уй берлән чыкмадым.

Үзе, якынак елышып, кулын тота башлый. Кыз да бу юлы бик тиресләнми, азрак кына тартынып кулын бирә.

Кыз. Алай булса, бик рәхмәт! Минем ышанмавымны да гаепләмәңез. Кызларга һәр әйткән сүзгә ышанырга ярамый. Дөнъяда үзләрен гашыйк итеп күрсәтер өчен әллә нинди сүзләр сөйләгән кешеләр дә күп була. Шунның өчен мин дә үземчә сезне сынамакчы булдым. Гаеп итмәңез!

Каюм (читкә карап). Бу нинди бу — бик гакуллы кыз! Хөршиттән генә шундый матур сүзләр чыгамы әллә диеп уйлый идем. Ахры, кызлар барысы да Хөршиттер. (Кызга карап.) Үзеңез һаман качынып утырасыз!

Кыз. Минем сүземә җавап бирмәдеңез.

Каюм. Нинди сүзгә?

Кыз. Сез оныттыңыз да инде!

Каюм. Ни дип җавап бирим, ышансаңыз, мин алдамыйм.

Кыз. Алдамыймсыз?

Каюм. Алдамыйм. (Шул арада кыз флурен ачып йибәрс, Каюм, ачуына, әүвәлге сөйгәнә Хөршитне танып.) Хөршит!!! Хөршит! (Итәгенә жыгыла. Еглаган тавыш берлән.) Хөршит, гафу кыл! Җаным бул, гафу кыл! (Идәнгә төшөп, аягына тезләп, кулларын тотып.) Хөршит! Җаным!.. Мин нишләдем? (Кулын чуп-чуп убеп.) Гафу кыл! (Хөршит бер суз дә әйтми катып тора.) Хөршит, нишлим? Валлаһи менә!.. (Калтыраган тавыш берлән.) Сине сөям... Хөршит! Ник син дәшмисең? Мине... син нишлисең?.. Ник? Мин... болай... сине... ни әйтим... (Еглаган тавыш берлән, кулын убеп.) Ник дәшмисең?! Сөясеңме? Хөршит! Күңелем... усал түгел, синнән бүтәнне сөймим!.. Хөршит!!! Уф-ф-ф Алла!! Мин нишләдем? (Калтыраган тавыш берлән.) Валлаһи, сынарга дип кенә чыккан идем! Хөршит! Кичер мине!

Хөршит (еглап Каюмның муенына атыла). Каюм! Каюм! Син нишләдең? Ник мине болай иттең? (Еглап.) Уф-ф-ф... Бәхил! Барысы да бәхил!

Каюм (кулларын убеп). Җаным! Алла, Алла... кушты! Салих... бай кызы дип чыккан идем... (Тагы кулын убеп.) Мин дә гаепле түгел! Валлаһи гаепле түгел! Белмим, асрау алдады. Валлаһи... Асрау!

Хөршит (Каюмның кулыннан ычкынып торып китә дә, икенче тавыш берләнрәк). Син әүвәлге вәгдәңне онытмасаң, болай булмый иде!

Каюм. Миндә гаеп, Хөршит! Һәммәсендә мин гаепле! Алай да сине сөюемдә хәйлә юк! Хөршит! Бир кулыңны, жаным! Минем хатыным булдыңмы? Булдыңмы, Хөршит? Ни уйлыйсын, булдыңмы?!

Хөршит. Тагы әүвәлге төсле булыр дип куркам!

Каюм. Булмый, булмый!!! (Утырып.) Бир кулыңны, разыймы? Разыймы?

Хөршит. Разый!!!

Килеп кочакланышалар да аерылалар.

Каюм. Бу эшләрдә ни әйтергә белми идем, Алла үзе ярдәм итте. Әлхәмдүлиллаһ! Мәсгудмен, син дә бәхил! Туй киләсе якшәмбегә булыр! Жәмә? Әтиецәнән соратам. Син разый бит! Уф-ф-ф Алла... Бик авыр булды, күңелем дөрест иде.

Хөршит. Миңа рәхмәт диң инде! Менә сине ни чаклы сөям икән!

Каюм. Мин дә бик сөям; инде кыямәткә кадәр аерылмам.

Хөршит. Сөй, жаным! Сөй! Рәхәт яшик! Актык бер бүсә чыгамыз. (Үбешәләр.)

Пәрдә төшә.

ИСКӘРТМӘ

Ике гашыйк.. Комедияне басарга рөхсәт С.-Петербургта 1902 елның 20 мартында бирелә, Оренбургта М.-Ф.Кәримов типографиясендә 1903 елда басылып чыга. 77 бит. Имза: Мөхәммәдгаяз әл-Исхакый. Титулда «Казан халкы тормышыннан» дип куелган.

Китапның басылып чыгуы турында азәрбайжан гәзитәсе хәбәр итә. (Таза китаплар. «Ике гашыйк». – Шәркы рус, 1903, 14 май.)

Пьесаның беренче тапкыр 1906 елның көзендә Уфада уйналуы турында Фуад Туктаров болай яза: «Театрда халык күп булган... һәм уеннары менә дигән яхшы чыккан. Уйнаучылардан Гомәр Терегулов, Хәдичә Ямашева, Өммегөлсем Әхтәмова бик оста уйнаганнар.» (Усал.. Татарча театр. – «Ике гыйшык». – «Таң йолдызы», 1906, 4 октябрь). 1907 елда куелган пьесаның афишасы сакланган (Казан милли мәдәни үзәге).

«Сәйяр» труппасы «Ике гашыйк» спектаклен Казанда беренче тапкыр «Шәрәкь» клубында 1912 елның 9 гыйнварында куя. Моннан соң да ул бу пьесаны ел саен репертуарына кертә.

АҢЛАТМАЛАР

Дипломат – үзенә бертөрле өлге белән тегелгән, гәүдәне нык томалый торган озын пальто.

Хан мәсҗеде – Казан Кремлендәге архитектура истәлеге булып саналган Сөембикә манарасы. Уналтынчы гасырның беренче яртысында корылган.

«Ясин» – Коръәннең 36 нчы сүрәсе. Гадәттә бу сүрәне үлем түшәгендә яткан кешенең баш очында укыйлар.

Хужа Насретдин – Көнчыгыш халыклары фольклорында атаклы персонаж. Аның турында мәзәкләр жыентыклары басылып чыккан. 1940 елда Нәкый Исәнбәт «Хужа Насретдин» исемле комедия иҗат иткән.

...бер киленне бик кызгандым... биредә Г.Исхакый үзенә «Бай угылы» исемле хикәясә эчтәлегенә ишарәли.

«Галимнәр чагыр эчеп зина кылгай!» – Шигъри «Тәкый гажәп» («Ахырзаман китабы»нан) өзек. Китап – дини-нәсыйхәт әдәбияты ядкаре. Авторлыгы Сөләйман Бакырганига нисбәт ителә. Кыямәт көнен, «теге дөнъяны» тасвирлауга багышланган. Егерменче йөз башына кадәр татарлар арасында иң киң таралган әсәрләрдән. 1847 елдан башлап берничә тапкыр басылып чыга.

Әфләтун (Платон) – безнең эрага кадәр 427.348 еллар тирәсендә яшәгән борынгы грек галиме һәм философы.

Аресту (Аристотель) – безнең эрага кадәр 384.322 еллар тирәсендә яшәгән борынгы грек галиме һәм философы.

«...күзләрендә май чабалар...» – май чабу – рус, чуваш, мари һәм керәшен татарларының яхшы атлар жигеп сәйранга чыгуы белән характерлы булган борынгы бәйрәм, кышны озату бәйрәме (русчасы: масленица). Славяннарның мәжүсилек дәвереннән калган бу бәйрәмнәрен руслардан да артыграк бер ләззәт белән татар сәүдәгәрләре һәм татар мастеровойлары бәйрәм итәләр, кыш буе көтеп алып, атна буе май чабалар... (Ф.Әмирхан.– Май чабу.– Кояш, 1914, 18 февр.) «Май чабу»ны Г.Исхакый биредә күчмә мәгънәдә – «күзләре әрсезләнәп уйнап тора» дигән мәгънәдә кулланган.

«Самолет» – Россиядә пароходлар йөртү компаниясе.

1853 елда төзелә. 1857 елда пароходлар Казанга кадәр йөри башлый. Компания 1918 елда национализацияләнгән.

«Сәедбаттал» – «Кыйссаи Сәедбаттал газый. («Сугышчы Сәедбаттал хикәясә») – урта гасыр төрек-госман әдәбияты ядкаре. Татарлар арасында кулъязма хәлендә киң таралган булган, XIX гасырда китап булып басылган. Дин хакына сугышларда катнашкан легендар геройның тормышы һәм каһарманлыклары тасвирлана. Татар басмалары төрле исемдә очрый: «Сәедбаттал китабы»; «Мәнакыйбе Сәедбаттал газый» («Данлыклы сугышчы Сәедбаттал»), «Сәрайәте Сәедбаттал газый» («Сугышчы Сәедбатталның тормышы»).

«Фәттахетдин» – («Кыйссаи Фәттахетдин») – Көнчыгыш фантастик хикәяте. Казанда 1881 елда басылып чыккан.

«Бәдәвам» – татар дини-нәсыйхәт әдәбияты ядкаре. Авторы билгесез. Язылу вакытын төрлечә – монгол чорына кадәрге дип тә, 17–18 гасырга карый дип тә санаучылар бар. Мәжүсилеккә караган горейф-гадәтләр тәнкыйтьләнгән;

китап ислам нигезләрен пропагандалый. Кулъязма килеш тә, китап булып та татарлар арасында киң таралган. 1846 елдан башлап Казанда берничә тапкыр басылып чыккан.

Морозовлар товары – Савва Васильевич Морозов (1770–1862) уллары белән бергә 1820 елда крепостнойлыктан акча түләп ирек ала. Алар мануфактура фабрикалары ачалар. 1915 елда ул фабрикаларда 54 мең кеше эшли.

Әжемнәр бәзе – Әжимов Мортаза Мостафа улы (1819–1877) – Казан сәүдәгәре, почетлы гражданин, кытай тукумасы һәм бәз буяу фабрикалары хужасы. Биредә сүз шул фабрикалардан чыккан товар турында бара.

«Әл хатты нисфелмөлякат» – «Хат – күрешүнең яртысы»; хат башламы.

Апоплексически(й) удар – апоплексия – мигә кан йөгөрү нәтижәсендә паралич сугу.

Флер – үтә күренмәле, күбесенчә, ефәк материя; берәр нәрсәне каплап тора торган серле пәрдә.

Мөкатдәс – изге.

Фасикъ – әхлагы бозык кеше.

Фисык – бозыклык.

Мәсләк – тоткан юл, принцип.

Чисный – намуслы.

Айап – бу урында: кызганып.

Касд – ният.

Кашында – каршында.

Гажәба – бик гажәп, ни гажәп.

Шәй – нәрсә, әйбер.

Кальб – күңел, йөрәк.

Кяшки – бу урында: әгәр.

Исмасам – ичмасам.

Жазибә – үзенә тартып торучы.

Фида булу – корбан булу.

Морад – теләк.

Зәһәр – бу урында: ачы.

Эшләклиләр – эшләштерәләр.

Сүзләргә – сөйләргә.

Мәгъзум – мәхдүм, мулла малае.

Хирият – кыйраят (Коръәнне кычкырып уку)

Нәкәс – яраксыз, тупас,, ялкау.

Мәшәих – бу урында: ишаннар.

Сөкүтләнү – дәшми тору.

Сарыф – морфология

Нәхү – синтаксис

Заһид – дөнъя мәшәкәтьләреннән азат кеше. Бу урында: монах.

Бөрадәр – туган.

Тишкән – чишкән.

Тирес – кире.

Гараз – хәл

Кип – бәйләм, төргәк.

Намә – язылган нәрсә, хат.

Сөннәт – бу урында: гадәт.

Мәсгуд – бәхетле.

Бусә – үбеш.

Чыганак: Исхакый Г. Әсәрләр. 4 том. - Казан:
Татарстан китап нәшрияты, 2003. Б. 45-91.

Текст, искәртмә һәм аңлатмаларны әзерләүче: Лена Гайнанова